
ಮುನ್ನುಡಿ 


ಡಾ। ವಿಜಯಾ ಸುಬ್ಬರಾಜ್‌ ತಮ್ಮ ಕವಿತೆ ಮತ್ತು ವಿಮರ್ಶೆಯಿಂದ ಹೆಸರು 
ಮಾಡಿರುವ ಲೇಖಕಿ. ಅವರ ಹೊಸ ಕವಿತಾ ಸಂಗ್ರಹಕ್ಕೆ ಸಹಚಾರಿಯಾಗಿ ಕೆಲವು 
ಮಾತು ಬರೆಯಲು ನನ್ನನ್ನು ಕೇಳದ್ದಾರೆ. ಇದು ಅವರಿಗೆ ನನ್ನ ಬಗ್ಗೆ ಇರುವ 
ವಿಶ್ವಾಸವನ್ನು ಸೂಚಿಸುತ್ತದೆ. ಅವರ ವಿಶ್ವಾಸಕ್ಕೆ ಯಣಿಯಾಗಿದ್ದೇನೆ. 


ಡಾ। ವಿಜಯಾ ಅವರ ಹೊಸ ಸಂಗ್ರಹದಲ್ಲಿ ನಾನಾ ಅವಸ್ಥಾಂತರಗಳಲ್ಲಿ ಹೆಣ್ಣಿನ 
ಅಂತರಂಗದ ದನಿಯ ಅಭಿವ್ಯಕ್ತಿ ಕಂಡುಬರುತ್ತಿದೆ. ಆ ದನಿಯಲ್ಲಿ ಮುಖ್ಯವಾಗಿ ನ್ಯಾಯ 
ದೊರಕಿಸಿಲ್ಲವೆನ್ನುವಂಥ ನೋವು ಉದ್ದಕ್ಕೂ ಕಂಡುಬರುತ್ತದೆ. "ಸ್ವಗತ' ಎಂಬ ಕವಿತೆಯಲ್ಲಿ 
ಎ೦ಬತ್ತಾರರ ಮುದುಕಿಯ ಅಳಲು ಹೀಗಿದೆ - | 


ಗಂಡ ಎರವಾದರೂ 
ಗಂಡುಮಕ್ಕಳ ತಾಯಿ 
ನನಗಿಲ್ಲ ನಾಳಿನಾ ಚಿಂತೆ 
ಎಂದೆನಿತೊ ಗರ್ವದಲಿ 
ಬೀಗಿದ್ದೆ. 

ಗರಿ ಮೂಡಿ ನಿಂತವರು 
ಬಲವಾಗಿ ಬೆಳೆದವರು 
ಕಾಳು ಕಡ್ಡಿಗೆ ಕೊರತೆ 
ಇಲ್ಲದವರು 

ಅಮ್ಮನಿಗೆ ಹಿಡಿಯನ್ನ 
ಗೇಣರಿವೆ ಮೈಮರೆಸೆ 
ಇಲ್ಲವೆಂದಟ್ಟಿದರು 


ಈ ಅಜ್ಜಿಯ ಕಥೆಗಿಂತ "ಅಮ್ಮ'ನ ಕಥೆ ಭಿನ್ನವಾಗೇನಿಲ್ಲ - 


ತನ್ನ ಕುಡಿಗಳೆ ಬೆಳೆದು 
ನೆರಳ ಕೊಡೆಯಾಗುವ 
ಬೆನ್ನಿಗೆ ಆಸರೆಯಾಗುವ 
ಕನಸುಗಳ ನೆಮುತ್ತ 
ನಗುತ್ತ ನಿಂತವಳು 
ನಿದ್ದೆ ಮುಗಿದು . 


ಕತ್ತಲು ಹರಿದು 
ಕನಸುಗಳೊಡೆದು 
ಬೆಳಕು ಹಿಡಿಯಲು 
ಕಣ್ಣು ಬಿಟ್ಟಾಗ 
ನಿರಾಶೆಯ ಗುದ್ದುಗಳು 
ಗುಮ್ಮಿ ನೆಲ ಕಚ್ಚಿದಳು 


"ಪ್ರಾರ್ಥನೆ'ಯ ಹಣ್ಣು ಹಣ್ಣು ಮುದುಕಿಯ ಅಳಲಿನ ಸ್ವರೂಪವೂ ಇದೇ- 


ಹೆತ್ತ ಕುಡಿಗಳೆ ದೂಡಿ 
ಹೊರಗಿಟ್ಟ ಮೇಲೇನು 9 
ಕಸುವು ಬತ್ತಿದ ಮೇಲೆ 
ಬೇಕನಿಸುವುದೇನು 9) 


ಪುರುಷಕೃತಘ್ನತೆಯ ಈ ಚಿತ್ರಗಳನ್ನು ಒಟ್ಟಿಗೆ ನೋಡುವಾಗ ಒಂದು ಹೊಸ 
ಭಾವಸ್ಥಿತಿಯ ಸ್ಥಾಪನೆಯಾಗುತ್ತದೆ. ಇಂಥ ಅನುಭವಗಳು ಈ ಮೊದಲು ಕಾವ್ಯದಲ್ಲಿ 
ಅಭಿವ್ಯಕ್ತಿ ಪಡೆದಿಲ್ಲವೆ೦ದಲ್ಲ. ಅವು ಚದುರಿ ಬೀಳುತ್ತಿದ್ದ ಕಾರಣ ಅನುಭೂತಿಯು 
ಸಾ೦ದ್ರಗೊಳ್ಳದೆ ಅಳ್ಳಕವಾಗುತ್ತಿತ್ತು ಈಗ ಪುರುಷಾಹ೦ಕಾರ ತನ್ನ ನಡಾವಳಿಯನ್ನು 
ಮರುಪ ರೀಕ್ಷೆಗೆ ಒಳಪಡಿಸಿ ಆತ್ಮವಿಮರ್ಶೆ ಮಾಡಿಕೊಳ್ಳುವ ಸಂದರ್ಭ ಒದಗಿದೆ. 
ಭಾವಸಂವರ್ದದಿಂದ ಉಂಟಾಗುವ ಪರಿಣಾಮವಿದೆ. 


"ಬೆಸ್ತಾನಿನ ತೋಟದಲ್ಲಿ' ಎಂಬ ಕವಿತೆಯಲ್ಲಿ ಕಾಣುವ ಅಮಾನುಷತೆ ಎದೆ 
ನಡುಗಿಸುವಂತೆ ಜರ್ಚಿತನಾಗಿತೆ — 


ಕಂಬನಿಗೆ ಕರಗಲಿಲ್ಲ 

ವೇದನೆಗೆ ಮೃದುವಾಗಲಿಲ್ಲ 
ಪುರುಷಾಮೃಗಗಳ 

ಗುರಿಗೆ ಪುಟ್ಟ ಎದೆಗಳು 
ನಡುಗಿ ಒಮ್ಮೆಲೇ ಸ್ತಬ್ಧ 
ರಕ್ತಚಿತ್ತಾರದ ರಂಗವಲ್ಲಿ 
ಬಣ್ಣಗಳು ಕಳೆದು ಕರಗಿ 

ಬರಿ ಕೆಂಪು ಕೆಂಪು 
ಸಮಾಧಿಗಟ್ಟಿತ್ತು 

ಬೆಸ್ಸಾನಿನ ತೋಟದ ಸೊಂಪು. 

ಈ ಪುರುಷ ಕ್ರೌರ್ಯ ಅನಂತಕಾಲದ್ದು ಎಂಬುದನ್ನು ತೋರಿಸುವಂತೆ "ಚಿರವಿರಹಿ' 
ಎ೦ಬ ಕವಿತೆಯ ರೂಪಕ ನಿರ್ಮಿತಿ ಕಾಣುತ್ತದೆ. ಭೂಮಿಯೇ ಈ ಚಿರ ವಿರಹಿ. ಆಕೆ 
ತನ್ನನ್ನು ಪರಿತ್ಕಜಿಸಿಹೋದ ತನ್ನ ಪುರುಷನಿಗೆ ಹೇಳುತ್ತಾಳೆ- 


ನಿನ್ನ ದೂರುವುದಿಲ್ಲ ಇನಿಯ 
ನೀನಿಲ್ಲದಿದ್ದರೂ ನಿನ್ನ ಕಂಬನಿ 
ಮಳೆಯಾಗಿ ಇಳಿದಾಗ 

ನಿನ್ನ ಸನಿಯದನುಭೂತಿಯಲಿ 
ತಣಿದು ಸುಖಿಸುತ್ತೇನೆ 

ಅಪ್ಪನ ಪ್ರೀತಿ ಇದೆಂದು 
ಮಕ್ಕಳನ್ನು ರಮಿಸುತ್ತೇನೆ 


ತೆಲುಗು ಜಾನಪದ ಗೀತೆಯೊಂದರಿಂದ ಪ್ರೇರಿತವಾಗಿ ರಚನೆಗೊಂಡಿರುವ 
'ಮಡದಿಯ ಅಳಲು' ಎಂಬ ಕವಿತೆಯಲ್ಲಿ ಏಡಿಯಿ೦ದ ಕಚ್ಚಿಸಿಕೊಂಡ ಹೆಣ್ಣು ಆ ' 
ಮೂಲಕ ಪತಿಯ ಗಮನವನ್ನೂ ಪ್ರೀತಿಯನ್ನೂ ಸೆಳೆಯುವ ಯತ್ನ ಮಾಡುವುದು 
ಚಿತ್ತವೇಧಕವಾಗಿದೆ. 


ಮೈಯ ತುಂಬ ಮುಳ್ಳು 
ಉರಿಯ ಜ್ವಾಲೆ ಬೆಳ್ಳು 
ಮುತ್ತುಕೊಟ್ಟು 

ಮೈಯ ಸುತ್ತು 

ತಂಪು ನೆರಳ ಬಿತ್ತೋ... 

ಈ ಎಲ್ಲ ಚಿತ್ರಗಳು ಸಂಕೀರ್ಣವಾದ ಸ್ತೀ ಸಂವೇದನೆಯೊಂದನ್ನು ನಮ್ಮ 
ಅನುಭವಕ್ಕೆ ತರುತ್ತಿವೆ. ಅದು ಪುರುಷವಿದ್ರೋಹದಿಂದ ವ್ಯಗ್ರವಾದ ಸಂವೇದನೆ 
ಮಾತ್ರವಲ್ಲ. ಪುರುಷಪ್ರೀತಿಗೆ ಹಾಡಿ ಹಂಬಲಿಸುವ ಸಂವೇದನೆಯೂ ಹೌದು. 
ಒಮ್ಮೆ ಮಿದುವಾಗುತ್ತಾ, ಒಮ್ಮೆ ಕಠೋರವಾಗುತ್ತಾ, ಒಮ್ಮೆ ನಿನ್ನ ಹಂಗೇ ಬೇಡವೆಂದು 
ಸ್ವಾಭಿಮುಖಿಯಾಗುತ್ತಾ ಅನಂತ ಹದಗಳನ್ನು ಅದು ಅಭಿನಯಿಸಿ ತೋರಿಸುತ್ತದೆ. 


`` ` ತನ್ನ ಪುರುಷ ಶಾಪಗ್ರಸ್ತ ಯಕ್ಷ ಎಂದು ಒಮ್ಮೆ ತನ್ನನ್ನೇ ನಂಬಿಸಿಕೊಳ್ಳುವ ಯತ್ನ 


ನಡೆಯುತ್ತದೆ. ಇನ್ನೊಮ್ಮೆ ಇದೆಲ್ಲಾ ವಿಧಿಯ ಕೈವಾಡ ಎಂದು ಹೊಣೆಗಾರಿಕೆಯನ್ನು 
ಬೇರೊಂದು ತಲೆಗೆ ದಾಟಿಸಿ ಸಮಾಧಾನ ಪಟ್ಟುಕೊಳ್ಳುತ್ತದೆ. ಆದುದರಿಂದಲೇ 
ಹೆಣ್ಣಿನ ಅನಂತ ಧ್ವನಿಗಳು ಇಲ್ಲಿ ಅಭಿವ್ಯಕ್ತಿ ಪಡೆದಿವೆ ಎನ್ನಬೇಕಾಗುತ್ತದೆ. "ನನ್ನ೦ತಲ್ಲ 
ನನ್ನವರು' ಎ೦ಬ ಕವಿತೆಯ ಶೀರ್ಷಿಕೆಯ ಅರ್ಥ ಈಗ ಥಟ್ಟನೆ ಹೊಳೆಯುತ್ತದೆ. 
'ನನ್ನವರು' ಲೋಕದ ಅನಂತ ಹೆಣ್ಣುಗಳು. ನಾನು ಅವರಿಗಿಂತ ಭಿನ್ನ ಎನ್ನುತ್ತದೆ 


ಸಖ ಬಾ ಸಂಚಾರಕೆ । | ಶ್ರ 


ವಿಜಯಾ ಅವರ ವಿಶಿಷ್ಟ ಕಾವ್ಯ ಸಂವೇದನೆ! ಹಾಗಾದರೆ ಆ ಸಂವೇದನೆಯ 
ಸ್ವರೂಪವೇನು 9 ಲೇಖಕಿ ಹೇಳುವಂತೆ ಅದು ನಿಜಕ್ಕೂ ಭಿನ್ನವಾದುದೇ 9? ಇಂಥ 
ಪಕ ಗಳನ್ನು ನಾವೀಗ ಕೇಳಿಕೊಳ್ಳಬೇಕಾಗುತ್ತದೆ. 


ಜಯಾ ಅವರ ಸ್ವಾಭಿಮುಖೀಕವನಗಳಲ್ಲಿ ಕಾಣುವ ಸಂವೇದನೆಯ ಸರೂಪವನ್ನು 

ಈಗ ಲ್ಸ ಹಕ್ಕಿಗಳು ಮತ್ತು ನಾನು, ಉತ್ತಿಷ್ಠ ಉತ್ತಿಷ್ಠ ಆ "ಮನೆ, ಸಖ 
ಬಾ ಸಂಚಾರಕೆ, ನನ್ನೊಳಗೇ ನನ್ನ ಲೋಕ, ಅಕ್ಕಾ ನಾನೂ ನಿನ್ನಂತೆ, ಸ್ತಘೋಷಿತೆ, 
ಕಡಲ ಸೇರುವ ಬಯಕೆ ನನಗಿಲ್ಲ - ಇವು ವಿಜಯಾ ಅವರ ಸ್ವಾಭೀಮುಖೀಕವಿತೆಗಳು. 
ಇವುಗಳಲ್ಲಿ ಒಂದು ನಿರಾಳವಾದ ಮನಸ್ಸಿದೆ. ಬಾ ಸಖ ಸಂಚಾರಕೆ ಎಂದು ಪ್ರಿಯನನ್ನು 
ಕರೆಯಲು ಸಂಕೋಚಪಡದ ಮುಕ್ತತೆ ಆ ಕವಿತೆಯಲ್ಲಿ ಕಾಣಿಸಿಕೊಳ್ಳುತ್ತದೆ. ಈ ಆಹ್ವಾನ: 
ತನ್ನ ಸ್ವೀನಿಲುವನ್ನು ಮಿದುವಾಗಿಸಿದರೆ ಏನು ಗತಿ ಎಂದು ಲೇಖಕಿ ಮುಜುಗರ 
ಪಡುವುದಿಲ್ಲ. ಗಂಡನನ್ನು ಸಖ ಎ೦ದು ಕರೆಯುವಲ್ಲಿ ಸಹಚರನೊಡನೆ ಸಮಾನ 
ಭಾವದ ಅನುಸಂಧಾನವಿದೆ. ಪ್ರಿಯ, ಪ್ರಿಯಕರ, ಪತಿದೇವ ಎಂಬ ಮಾತಿಗಿಂತ ಇದು 
ಭಿನ್ನವಾದುದು. RIE 

ನೀನೂ ನಾನು ಇಬ್ಬರು ಸೇರಿ 

ನೀಲಿಯ ಬಾನಿನ ನಿರ್ಮಲ ನೆರಳಲಿ 

ಕುಳಿತೊಂದಿಷ್ಟು ಹಾಡೋಣ | 

ನೆನ್ನೆಯು ಬೇಡ ನಾಳೆಯು ಬೇಡ 

ಈ ಕ್ಷಣವಷ್ಟೇ ನಮಗಿರಲಿ 

ನೂರು ಕಾಲಕು ನಮ್ಮಯ ಪ್ರೀತಿ 

ನಿತ್ಯವಸಂತದ ತೆರನಿರಲಿ. 


ಇದು ನಮಗೆ ಅಪರಿಚಿತವಾದ 'ನಿಲುವೇನಲ್ಲ. ವಿಜಯಾ ಅವರ ಕವಿತೆಗಳ 
ಸಂದರ್ಭದಲ್ಲಿ ಇದು ತನ್ನಷ್ಟಕ್ಕೆ ವಿಶಿಷ್ಟ ಎನ್ನಬೇಕಾಗಿದೆ. "ನನ್ನೊಳಗೇ ನನ್ನ ಲೋಕ' 
ಎಂಬ ಕವಿತೆ ಹೆಣ್ಣಿನ ಸ್ವಯಂಪೂರ್ಣತೆಯನ್ನು ನಾಸ್ತಾ" ಇನ್ನೂ ದಿಟ್ಟವಾದ 
ನಿಲುವನ್ನು ಪ್ರಕಟಿಸುತ್ತದೆ. ' 


ನನ್ನೊ ಳಗೇ ನನ್ನ ಲೋಕ 

ಡ್‌ ಬೇರೆ ಸ ಬೇಕ 9 
ಅಳುವಿದೆ ನಗುವಿದೆ 

ಅರಳಿ ಉರುಳಿ ಸೆಟೆದುನಿಂತು ' 
ಗಿರಿಯ ಹೊರುವ ಎದೆಯುದೆ ! 

ಇದು ಅರ್ಧಾಂಗಿ ಎ೦ಬ ಕಲ್ಪನೆಯನ್ನು ಉಢಾಯಿಸುವ ನಿಲುವು. ಹೆಣ್ಣು 
ಅರ್ಧವಲ್ಲ. ಆಕೆ ತನಗೆ ತಾನೇ ಪೂರ್ಣವಾಗಿದ್ದಾಳೆ ಎ೦ಬ ತತ್ವವನ್ನು ಈ ಕವನ 
ಸ್ಥಾಪಿಸುತ್ತದೆ. ನಾನು ಆರ್ಧ, ನೀನು ಅರ್ಧ, ಇಬ್ಬರೂ ಕೂಡಿದಾಗ ನಾವು ಒಂದು 
ಪೂರ್ಣಾಂಕ ಎಂಬ ಪ್ರೇಮದ ಗಣಿತಕ್ಕೆ ಇದು ಹೊಸ ಪ್ರಮೇಯ ಎಂದು 
ಹೇಳಬೇಕಾಗುತ್ತದೆ. 


ಈ ಆಧುನಿಕ ಹೆಣ್ಣು ಅಕ್ಕನನ್ನೂ ಮಾದರಿಯಾಗಿ ಹಿಡಿಯಲಾರಳು. ಕಾರಣ 
ಅಕ್ಕನಿಗಿರುವ ತೀವ್ರ ವಿರಕ್ಕೆ ಈಕೆಗಿಲ್ಲ. ಸಂಬಂಧಗಳ ಹಂಗುಳಿದು ಬದುಕಲಾಗುವುದಿಲ್ಲ 
ನನಗೆ ಎ೦ಬ ವಾಸ್ತವದ ಅರಿವು ಅವಳಿಗಿದೆ. 


ಬೆತ್ತಲೆಯನ್ನು ಬೆತ್ತಲೆಯಾಗಿ 

ಭಾವಿಸಿ ಭರಿಸಲಾಗದ ನನ್ನ 
ಆತ್ಮದಾವರಣಗಳ ಕಳಚದೆ 
ಹೋಗಲೆಂತೇ ಅಕ್ಕ ಬಯಲಿನೊಳಗೆ 9 


ವಿಜಯಾ ಅವರ ಸಂವೇದನೆ ಈ ಸಮಸ್ಯೆಯ ಅರಿವುಳ್ಳದ್ದಾಗಿದೆ. ಬಯಲು 
ಎನ್ನುವುದು ಇಲ್ಲಿ ನಿರಾವರಣದ ಅರ್ಥವನ್ನು ಭರಿಸಲಾಗದೆ ಪಬ್ಲಿಕ್‌ ಎನ್ನುವ, 
ಲೌಕಿಕ ಅರ್ಥವನ್ನು ಮಾತ್ರ ನಿಲುಕಿಸಿಕೊಳ್ಳಬಲ್ಲುದಾಗಿದೆ. ಇದೇ ಆಧುನಿಕ ಅಕ್ಕನ 
ಸಮಸೆ ಯಾಗಿದೆ. 


ಈ ಹಿನ್ನೆಲೆಯಲ್ಲಿವಿಜಯಾ ಅವರು ಕಲ್ಪಿಸಿಕೊಳ್ಳಬಯಸುವ ಒಂದು ಶಕ್ತ 
ಸ್ತೀದೈ ವದ ಕಲ್ಪನೆ ಗಮನಿಸಬೇಕಾದುದು. " ಸ್ವಘೋಷಿತೆ' ಈ ನೆಲೆಯಲ್ಲಿ ಒಂದು 
ಮುಖ್ಯ ಕವಿತೆ. ಸಶಕ್ತವೂ, ಸ್ವಸಮರ್ಥವೂ ಆದ ಒಂದು ಸ್ತ್ರೀತ್ವದ ಕಲ್ಪನೆ ಇಲ್ಲಿ 
ಕಂಡುಬರುತ್ತದೆ. ಇದರ ಜೊತೆಯಲ್ಲೇ ಓದಬೇಕಾದ ಇನ್ನೊ ಯದು ಕವನ “ಉತ್ತಿಷ್ಠ 
ಗಾರ್ಗಿ ಮತ್ತು ಅಕ್ಕಮಹಾದೇವಿ ಈ ಎರಡೂ ಮಾದರಿಗಳನ್ನು ಬಿಟ್ಟು ಇಲ್ಲಿ 
ಪುರುಷ ಸತ್ವಗಳನ್ನು ಹೀರಿಕೊಂಡ ಒಂದು ಸಮರ್ಥ ಸ್ತ್ರೀತ್ವ ಕಲ್ಪನೆಯನ್ನು 
ಲೇಖಕಿ ಸ್ವೀಕಾರ ಮಾಡಿದ್ದಾರೆ. 

ಪುರುಷ ಸತ್ವಗಳನ್ನು ಹೀರಿಕೊಂಡು 
ಹತ್ತು ಕೈಗಳ ತುಂಬ ಶಸ್ತ್ರಾಸ್ತವಿರಿಸಿ 


ಮೆರದವಳು ಮೊರೆದವಳು' ಮಹಿಷಾಸುರನ ಕೊಲೆಗೆ 
ಹುಲಿಯೇರಿಕೊಂಡು... 


ತತಿಚಶಿ ಅ ಪ ಧ ಶಿ ಧಾ ತ ಚಿಧಿ ಶಾ ಅಶಿ ಶಿ ಧಡಿ ಅಧ ಅಶಿ ಅಧಿಧಿಕ ಪತಿ ಅಚ ಅಂ 

ಇಂದೇಕೆ ಕಂದಿ ಕುಂದಿ 
ನಿತ್ರಾಣಳಾಗಿರುವೆ ? 

ಹೆಜ್ಜೆ ಹೆಜ್ಜೆಗು ಸಿಗುವ 
ಮನುಜರಕ್ಕಸರೆದೆ 

ಬಗಿಯೆ 

ಭಯವು ಕಾಡುವುದೇನು ? 

ನಿನ್ನ ಜಾತಿ ಜೀವಗಳೆಲ್ಲಾ 
ಸುಣ್ಣದಲಿ ಸುಟ್ಟು ಬಣ್ಣಗೆಟ್ಟು 
ಹದ್ದುಗಳಿಗೆ ಅನಾಯಾಸ 

ತುತ್ತಾಗಿ ಸಾಯುವಾ 
ಚೀರಾಟಗಳಲ್ಲಿ ಸಮಾಧಿಯಾದರೂ 
ನೀನೇಕೆ ತಣ್ಣಗೆ | 
ಗುಡಿಯಲ್ಲಿ ಭದ್ರ ಕುಳಿತಿರುವೆ 9 


ಇದನ್ನು ಸ್ತ್ರೀತ್ವದ ಜಾಗರಣೆಯ ಘೋಷನವೆಂದೇ ಕರೆಯಬೇಕಾಗಿದೆ. 


ವಿಜಯಾ ಅವರ ಕಾವ್ಯದ ಸಮಸ್ಯೆ ಇರುವುದು ಅದರ ವೈಚಾರಿಕ ನಿಲುವಿನಲ್ಲಿ 
ಅಲ್ಲ. ಆ ನಿಲುವಿನ ಭಾಷಾ ಮತ್ತು ಕಲಾತ್ಮಕ ಅನುಸಂಧಾನದಲ್ಲಿ. ಅದನ್ನವರು 
ತಮ್ಮ ಕಾವ್ಯಪ್ರತಿಭೆಯಿಂದಲೇ ಎದುರಿಸಬೇಕಾಗಿದೆ. ಬೇರೆ ಕವಯತ್ರಿಯರಲ್ಲಿ 
ಸಾಮಾನ್ಯವಾಗಿ ಕಾಣದ ಪರಂಪರೆಯ ಅರಿವು, ಕನ್ನಡ ಕಾವ್ಯದ ಅನಂತ ಲಯಗಳ 
ಅನುರಣನದ ನೆನಪು, ಭಾಷೆಯ ವ್ರೃತ್ಪತ್ತಿ ವಿಜಯಾ ಅವರಿಗುಂಟು. ಅವರು 
ಸಾಧಿಸಬೇಕಾಗಿರುವುದು ನವೀನ ರೂಪಕನಿರ್ಮಾಣ ಸಾಮರ್ಥ್ಯವನ್ನು ಮತ್ತು 
ಅವಿರತ ಪರಿಶ್ರಮದಿಂದ ಮಾತ್ರ ಸಾಧಿತವಾಗುವ ಅಂಗೋಪಾಂಗ ಅನ್ಯೋನ್ಯ 
ಪ್ರಜ್ಞೆಯನ್ನು. ಈ ಸಾಮರ್ಥ್ಯ ಮತ್ತು ಪ್ರಜ್ಞೆಯನ್ನು ಅವರ ದೈವವೂ ಸಂಕಲ್ಲಶಕ್ತಿಯೂ 
ಅವರಿಗೆ ದೊರಕಿಸಿಕೊಡುತ್ತದೆ ಎಂಬುದು ನನ್ನ ದೃಢ ವಿಶ್ವಾಸ. 


08-07-2006 
ಬೆ೦ಗಳೂರು - ಡಾ| ಹೆಚ್‌.ಎಸ್‌. ವೆಂಕಟೇಶಮೂರ್ತಿ 

ನನ್ನುಡಿ 


ಮೂರ್ನಾಲ್ಕು ವರ್ಷಗಳ ನಂತರ ಇದೀಗ "ಸಖ ಬಾ ಸಂಚಾರಕೆ' ಎಂಬ 
ಈ ಕವನ ಸ೦ಕಲನ ಪ್ರಕಟವಾಗುತ್ತಿರುವುದು ನನಗೆ ಸ೦ತಸ ತಂದಿದೆ. ಸುಂದರ 
ಪ್ರಕಾಶನದ ಶ್ರೀ ಗೌರಿ ಸು೦ದರ್‌ ಅವರು ಪ್ರೀತಿ, ವಿಶ್ವಾಸಗಳಿ೦ದ ನನ್ನ ಈ ಕವನ 
ಸಂಕಲನವನ್ನು ಪ್ರಕಟಿಸಲು ಮುಂದಾಗಿರುವುದು ಮತ್ತೂ ಸಂತಸ ತಂದಿದೆ. ಅವರಿಗೆ 
ನಾನು ಹೃತ್ಪೂರ್ವಕ ಕೃತಜ್ಞತೆಗಳನ್ನು ಸಲ್ಲಿಸುತ್ತಿದ್ದೇನೆ. 


ನನ್ನ ಸೋದರ ಸಮಾನರಾದ, ನಾಡಿನ ಹೆಸರಾ೦ತ ಕವಿಗಳಾದ ಡಾ| 
ಎಚ್‌.ಎಸ್‌. ವೆ೦ಕಟೇಶಮೂರ್ತಿಯವರು ತಮ್ಮ ಬಿಡುವಿಲ್ಲದ ಸಮಯದ 
ನಡುವೆಯೂ ಬಿಡುವು ಮಾಡಿಕೊಂಡು ನನ್ನ ಸ೦ಕಲನದ ಎಲ್ಲ ಕವಿತೆಗಳನ್ನು 
ಓದಿ, ಅಚ್ಚುಕಟ್ಟಾಗಿ ಸುದೀರ್ಫ್ಥವಾದ ಮುನ್ನುಡಿಯನ್ನು ಬರೆದುಕೊಟ್ಟಿರುವುದೇ 
ಅಲ್ಲದೆ ಮುಕ್ತವಾದ ಅಭಿಪ್ರಾಯಗಳನ್ನೂ, ಬೆಳೆಯಬೇಕಾದ ತಾಣಗಳನ್ನು ಸೂಕ್ಷ್ಮವಾಗಿ 
ಕಾಣಿಸಿದ್ದಾರೆ. ಇದಕ್ಕಾಗಿ ಅವರಿಗೆ ನನ್ನ ಸ್ನೇಹಪೂರ್ವಕ ಕೃತಜ್ಞತೆಗಳು. 


ನಾಡಿನ ಖ್ಯಾತ ವಿದ್ವಾಂಸರೂ, ವಿಮರ್ಶಕರೂ, ಹಿರಿಯ ಚೇತನರೂ ಆದ 
ಡಾ| ಎಲ್‌.ಎಸ್‌. ಶೇಷಗಿರಿರಾಯರು ನಾನು ಕೇಳಿದ ಕೂಡಲೇ ನನ್ನ ಮೇಲೆ 
ಪ್ರೀತಿ, ವಿಶ್ವಾಸಗಳಿರಿಸಿ, ತಮ್ಮ ಕಾರ್ಯಭಾರದ ನಡುವೆಯೂ ಚಿಕ್ಕದಾದರೂ 
ಚೊಕ್ಕದಾದ ಬೆನ್ನುಡಿಯನ್ನು ಬರೆದುಕೊಟ್ಟು ಅದರಲ್ಲಿ ಮೆಚ್ಚುಗೆಯ ಮಾತನ್ನಾಡಿ 
ಪ್ರೋತ್ಸಾಹಿಸಿದ್ದಾರೆ. ಅವರಿಗೂ ನನ್ನ ಗೌರವಪೂರ್ವಕ ಕೃತಜ್ಞತೆಗಳು. 


- ಡಜಾ। ವಿಜಯಾ ಸುಬ್ಬರಾಜ್‌ 


ಸಖ ಬಾ ಸಂಚಾರಕೆ । | 9 


10 


| ಸಖ ಬಾ ಸಂಚಾರಕೆ 


ಪರಿವಿಡಿ 


ನನ್ನ೦ತಲ್ಲ ನನ್ನವರು 
ಅರಳಿನಿಂತ ಕನಸು 
ಹಕ್ಕಿಗಳು ಮತ್ತು ನಾನು 
ಸಂಕ್ರಾಂತಿ ಗೀತೆ 
ಮಡದಿಯ ಅಳಲು 
ಸ್ವಗತ 
ಉತ್ತಿಷ್ಯ ಉತ್ತಿಷ 
ಆ ಮನೆ 
ಯಾರಿವನು 
10... ಸಖ ಬಾ ಸಂಚಾರಕೆ 
11... ನನ್ನೊಳಗೇ ನನ್ನ ಲೋಕ 
12... ಉಡುತಡಿಯ ಕೋಗಿಲೆಗೆ 
13. ಅಕ್ಷರ ಕಿನ್ನರಿಯರ ಅನಂತ ಗೀತ 
14. ಅಮ್ಮ 
15. ಪ್ರಾರ್ಥನೆ 
ತೆಗೆದು ಬಿಡು ಬಾಗಿಲನು fs 
i. ಸರಿರಾತ್ರಿಯಸಂತೆ ' 


vo ಬ A ಎ ಜಟ ಯ ಬಜ NT 


18. ಕುತೂಹಲ 
19. ಅಕ್ಕಾ ನಾನೂ ನಿನ್ನಂತೆ 
20. ಹಕ್ಕು 


21. ಬೆಸ್ಸಾನಿನ ತೋಟದಲಿ 

22. ಪ್ರೀತಿ - ಮೌನ 

23. ರಾಜಕುಮಾರಿ ಮತ್ತು ರಾಕ್ಷಸ 
24, ಬಯಕೆ 

25. ಅಂತರ 

20. 
2, 
28. 
29. 
30. 
31. 
ತ 
ತ 
34. 
ಬತ; 
36. 
3, 
38. 
39: 


ಒ೦ದು ಸಂವಾದ 

ಬಾಳ ಯತುಗಳು 
ಕೆ.ಎಸ್‌.ನ.-ಅವರ ನೆನಪಿಗೆ 
ಅಕ್ಟೋಬರ್‌ 2 ಮುಗಿದಾಗ 
ಗುಲಾಬಿ ಮತ್ತು ಗುಬ್ಬಚ್ಚಿ 
ಉತ್ತರವಿಲ್ಲದ ಪ್ರಶ್ನೆ 
ನಿತ್ಯಾನಂದದೆಡೆಗೆ ಸಂದ ನಂದ 
ಬರುವ ಹಾಗಿದ್ದರೆ ಬ೦ದು ಬಿಡು 
ಪ್ರೇಮಾವತಾರಿ 

ಕನಕನೆಂಬ ಕನಕ 

ಸ್ವಘೋಷಿತೆ 

ಕಡಲ ಸೇರುವ ಬಯಕೆ ನನಗಿಲ್ಲ 
ಹೀಗೊಂದು ರಾತ್ರಿ 

ಚಿರ - ವಿರಹಿ 


| ಸಖ ಬಾ ಸಂಚಾರಕೆ 


ನನ್ನ೦ತಲ್ಲ ನನ್ನವರು 


ನನ್ನಂತಲ್ಲ ನನ್ನವರು 

ನೊಂದರು ನೆಮ್ಮದಿ ಬಿಡದವರು 
ನೀಲಿಯ ಬಾನಿನ ಹರಹಿನ ಆಳದಿ 
ರೆಕ್ಕೆಯಿಲ್ಲದೆಯೂ ಹಾರುವರು 


ಉರಿಯುವ ಬೆಂಕಿಯ ನುಂಗುತಲಿ 
ತಣ್ಣನೆ ನಗೆಯನು ಬೀರುವರು _ 
ಮುಳ್ಳಿನ ಪೊದೆಗಳ ಹಾದಿಯ ತುಳಿದು 
ಹಾಸುವರೆದೆಗಳನವರಿಗೆ ಕಾದು 


ಸಾಗರ ಮಥನದ ಹಾಲಾಹಲವನು 
ಕುಡಿದಮೃತವನೆ ನೀಡುವರು 
ಒದೆಗಳನುಂಡು ಗದೆಗಳ ಕಂಡು 
ನಗುತಲೆ ನೋವನು ಸಹಿಸುವರು 


ಕತ್ತಲಾದರೂ ಬೆಳಕನು ಬೇಡರು 
ಕರುಳಿರಿದರು ಸರಿಬಾಯನು ಬಿಡರು 
ಹಿಂದೆ ಬಂದರೆ ಹಾಯದ ಮುಗ್ಧರು 
ಮುಂದೆ ಬಂದರೆ ಒದೆಯದ ಹುಂಬರು 


ಮನೆ ಮಕ್ಕಳ ತಮ್ಮಯ ಜಗವೆಂದು 
ಇಟ್ಟಂತಿರುವುದೆ ಬಾಳಿನ ಗುರಿಯೆಂದು 
ಉಸಿರೆತ್ತದೆ ಎದುರಾಡದೆ ಮೌನವೆ ಜಪವೆಂದು 
ಭಾವಿಸಿ ಬದುಕಿನ ಗಾಣವ ಸುತ್ತುವರು 


ನಿಂದೆಗಳಲ್ಲಿ ನೋಯುತ ನಗುವರು 

ಒದ್ದು ತೊರೆದರು ಪತಿಗಳ ಹರಸುವರು 
ಕೋಪ ತಾಪಗಳ ಕಣ್ಣೀರಲಿ ತೊಳೆವರು 
ನನ್ನ೦ತಲ್ಲ ನನ್ನವರು ನಿಟ್ಟುಸಿರಲ್ಲೇ ಬೆಳೆವವರು 

ಅರಳಿನಿಂತ ಕನಸು 


ಎಲ್ಲೆಡೆ ಸುರಿದಿದೆ ಬೆಳ್ಳಂಬೆಳಕು 
ಕಾಮನ ಬಿಲ್ಲಿನ ರಂಗೋಲಿ 
ಗಾಳಿಯು ನಿಂತಿದೆ ಬೆದರಿ ಸುಳಿಯದೆ 
ಮೋಹಕ ಮೌನವೆ ಹಬ್ಬಿದೆ ಎಲ್ಲೂ 


ಗಿಡಮರಕೆಲ್ಲವು ಚಿನ್ನದ ಮೆರುಗು 


- ಚಂದ್ರ ಸೂರ್ಯರಿಗು ಬೆರಗೋ ಬೆರಗು 


ನದಿಗಳು ಹರಿಯದೆ ಕುಣಿದಿಹವು 
ಗಿರಿಗಳು ನಿಲ್ಲದೆ ಹಾರಿಹವು 


ಬಂಡೆ ಬೆಟ್ಟದಲಿ ಮುತ್ತು ಮಾಣಿಕವು 
ಬೆಳ್ಳಿ ತೇರುಗಳ ಉತ್ಸವವು 
ಕಿನ್ನರ ಲೋಕದ ಕನ್ನೆಯರಿಳಿದು 


ಭೂಮಿಗೆ ಸ್ವರ್ಗವನಿಳಿಸಿಹರು 


ತಾರಾಮಂಡಲ ದೇಹವನಿಂದು 

ನೀಲ ಮೇಘತನು ಕಾಂತಿಗನಿಳಿದು 
ಕಣ್ಣನೋಟದ ಸೂಜಿಗಲ್ಲಿನಲಿ 
ಸೆಳೆದನೆನ್ನ ಮನವ ಪಿಡಿದನೆನ್ನ ಕರವ 


; ವಿದ್ಯುದಾಲಿಂಗನ ಅಡಿಮುಡಿವರೆಗೆ 


ಸಾಗಿದೆ ಸಾಗಿದೆ ಸ್ವಪ್ನ ಲೋಕದ ಮರೆಗೆ 
ಎಲ್ಲಿಯೋ ಮುರಳಿ ಮೋಹನ ರಂಗ 
ಕುಣಿಯಲು ಬರುವೆನು ನಿನ್ನಯಸಂಗ 


ತುಟಿಯು ನಕ್ಕಿತು ಕಣ್ಣು ಮಿಂಚಿತು 
ಹೆಜ್ಜೆ ಕುಣಿಯಿತು ಗೆಜ್ಜೆಯುಲಿಯಿತು 
ಉಸಿರ ಸ್ಪರ್ಷಕೆ ಮುರಳಿ ಉಲಿಯಿತು 
ರಾಗ ಹೊಮ್ಮಿತು ಹಾಡು ಹರಿಯಿತು 


| ಸಖ ಬಾ ಸಂಚಾರಕೆ 


ಮರೆತೆ ನನ್ನ ಮರೆತೆನೆಷ್ಟೋ ಭವದ ಬನ್ನ 
ನಾದಗಡಲ ಲೀಲೆಯಲ್ಲಿ ಜೀವ ಮುಳುಗಿತೆನ್ನ 
ಬ೦ದು ಬಾಹುಗಳು ಬಳಸಿದವೆನ್ನ 
ಸರ್ಷಾಲಿಂಗನದೊಳು ನಾನಾದೆನು ಚಿನ್ನ . 


ಕುಣಿದೆ ಕುಣಿದೆ ದಣಿಯದೆ ಕುಣಿದೆ 
ಕುಣಿವ ಭರದಲಿ ದಿವದಲಿ ನಿಂದೆ : 
ಮೃದುಕರಗಳು ಮೆಲ್ಲನೆ ತಟ್ಟಿದುವೆನ್ನ 
ತಟ್ಟನೆ ಕನಸದು ಒಡೆಯಿತು ನನ್ನ 
ಮರೆತಯಾತನೆ ಬಂದಿರಿಯಿತು ನನ್ನ 

ಹಕ್ಕಿಗಳು ಮತ್ತು ನಾನು 


ಹಾಯಾಗಿ ಹಾರುವ ಹಕ್ಕಿಗಳೆ 
ನಿಮ್ಮ ರೆಕ್ಕೆಗಳನ್ನೊಮ್ಮೆ ನೀಡಿ 

ಮುಕ್ತ ಆಕಾಶದಲ್ಲಿ ಸುತ್ತಿ ಬರುವೆ 
ಮೈಲಿಮೈಲಿಗಳಾಚೆ ದೂರ ದೂರ 
ಸ್ವಚ್ಛಂದ ವೈಹಾಳಿ ಮುಗಿಸಿ ಬರುವೆ 
ಅನಂತಗಳನ್ನೂ ಬಗಿದು ಬರುವೆ 


`ಚೆಂದಲೋಕದ ಬಾಗಿಲು ಬಡಿದು 


ಕುಶಲ ಕ್ಷೇಮಗಳ ಕೇಳಿ ಬರುವೆ 
ಸೂರ್ಯ ಪಾನವಷ್ಟು ಮಾಡಿ ಬರುವೆ 
ನಕ್ಷತ್ರ ನೇಹಿಗಳನೊಮ್ಮೆ ಕಂಡು ಬರುವೆ 
ಹಾರಿ ಹಾರುತ ಮುದವನುಂಡು ಬರುವೆ 


ಹಿಂಡು ಹಿಂಡಲಿ ಅಲೆದು ಆಗಸದ 
ಸೊಗಗಳನು ಕಲೆತು ಉಂಡು 

ಬಾಳುವ ನಿಮ್ಮ ಬದುಕೆನಗೆ ಅಸೂಯೆ 

ಕಾಳು ಕಡ್ಡಿಗಷ್ಟೇ ಬೇಕು ಭೂಮಿ ನಿಮಗೆ 
ದಿನದಿನಕೆ ಆಗಸವೆ ಆಡುಂಬೊಲ 

ನಿಮ್ಮ ಗಮನ ಸ್ವೇಚ್ಛೆಗಿಲ್ಲ ಅವಾಂತರ 

ಹಾರು ಹಾರುವುದೆ ಬದುಕು ನಿಮಗೆ ನಿರಂತರ 


ನಿಮ್ಮ ನಿಮ್ಮೊಳಗಿಹುದು ಎಂಥ ಒಡನಾಟ 
ಸ್ವಾರ್ಥ ಮೋಸ ವಂಚನೆಗಿಲ್ಲ ಸೆಣಸಾಟ 
ನಿಸ್ನಹದ ಸಂತಾನ ಸಂಭೋಗ ಸಂದಣಿ 
ಕರ್ತವ್ಯದೊಲು ಚಿಂತೆ ಬಾಳಿನಾಟ 

ನೆನ್ನೆ ನಾಳೆಯ ಚಿಂತೆ ನಿಮಗೆಂದಿಗೂ ಇಲ್ಲ 


' ಇಂದು ಸಿಗುವ ಅನ್ನವು ದೇವರ ಕೊಡುಗೆ 
" ಸಾವಿಲ್ಲವೆನಲಾರೆ ನೋವಿಲ್ಲವೇ ನಿಮಗೆ 


ಸಖ ಬಾ ಸಂಚಾರಕೆ 


ನಿಮ್ಮಂತೆಯೇ ನನಗೂ ಹಾರುವ ಕನಸು 
ಆಸೆಗಳು ಸೂಸಿದಾಗ ಮುಳ್ಳು ಇರಿದಾಗ 
ಬೆಂಕಿ ಉರಿದೆದ್ದಾಗ ಕಡಲುಕ್ಕಿದಾಗ ' ` ' 
ಕೋಮು ಜಾತಿಗಳುರಿದು ಪ್ರಜ್ವಲಿಸಿದಾಗ ' 
ರಕ್ತದಾಹದ ಭೂತ ಕೆರಳಿ ನಿಂತಾಗ 

ಈ ಭೂಮಿ ಬೇಡವೆನಿಸಿ ಚಡಪಡಿಸುತ್ತೇನೆ 
ದಿಗಂತದಾಚೆಗೆ ಜಿಗಿದು ಕರಗ ಬಯಸುತ್ತೇನೆ 


ಬೆಂಕಿ ತಣಿದಾಗ ಶಾಂತಿ ಕವಿದಾಗ 

ಪ್ರೀತಿ ಹರಿದಾಗ ಸ್ನೇಹ ಮೊಳೆತಾಗ 

ಮತ್ತೆ ಭೂಮಿ ಸೆಳೆದು ಎಳೆಯುತ್ತದೆ 

ಅವಳ ಕರುಳಬಳ್ಳಿ ನಾನೆಂದು ನೆನಪಾಗುತ್ತದೆ 

ನನ್ನ ರಕ್ತದಲಿ ಬೆರೆತ ಅವಳ ವಾತ್ಸಲ್ಯ ಯ 

ಕಷ್ಟದ ಬೆಟ್ಟಗಳಡಿ ನಲುಗಿದರೂ ನನ್ನ ಕರನ 

ತಾಯಿಯ ನಗೆ ಮಲ್ಲಿಗೆ ಕಂಪು ಸೆಳೆಯುತ್ತದೆ 

ಸಂಕ್ರಾಂತಿ ಗೀತೆ 


ಅಸತೋಮಾ ಸದ್ಗಮಯ 
ತಮಸೋಮಾ ಜ್ಯೋತಿರ್ಸ್ಣಮಯ 
ಮೃತ್ಯೋರ್ಮಾ ಅಮೃತಂಗಮಯ 
ಕ್ಷಿತಿಜದಾಚೆಯಿಂದ 


ತೇಲಿಬಂತು ದನಿಯ ನಾವೆಯು 


ಅರುಣರಾಗದ ಮೊದಲ ಕಿರಣ 


“ನೆಲವನು ತಬ್ಬಿರಲು 


ಸಿಡಿದಿತ್ತು ಪುಲಕ ಚಿಲುಮೆ 
ಭೂಮಿಯೆದೆ ತುಂಬ 
ಹರಿದಿತ್ತು ಒಲುಮೆ 


ತೆರೆದ ಬಾಗಿಲೊಳು ಬಂದು 


ನಿಂದನು ಸಂಕ್ರಾಂತಿ ಪುರುಷ 
ಹೊತ್ತು ತರುವ ಕನಸು ಹರುಷದಲ್ಲಿ 
ಒಂದಷ್ಟು ನಡು ನಡುವೆ 

ನೋವು ಸಾವಿನ ದುಃಖ 
ದುಮ್ಮಾನಗಳು ಇದ್ದದ್ದೆ 

ಆದರೂ ಇವನಿಗಿದೆ ಸ್ವಾಗತ 
ಹಿಂಡಿ ತೆಗೆದ ಸಂಭ್ರಮದ ಚಿನುಕು 
ಹಿಗ್ಗಿ ಸುಗ್ಗಿಯ ರಾಶಿ 
ಮುಂಬಾಗಿಲಲ್ಲಿ ಕಿಲಕಿಲನೆ: 

ನಗುವ ರಂಗೋಲಿ ಚಿತ್ತಾರ 
ಮುಂಗಟ್ಟುಗಳಲ್ಲಿ 

ಮುಗುಳು ನಗೆ ತೋರಣ 


ಮಣ್ಣ ಮಡಕೆಯೊಡಲಿಂದ 
ಹೊಗರೆದ್ದ ಘಮಲುಗಳು 
ಒಳಮನೆಯಲ್ಲಿ ಓಡಾಡಿದ 
ಹೆಜ್ಜೆ ಗೆಜ್ಜೆಯ ಘಲಕುಗಳು 


| ಸಖ ಬಾ ಸಂಚಾರಕೆ 


ಕೊಟ್ಟಗೆಯ ಕೊರಲಿಂದ 

ಕಿ೦ಕಿಣಿಯ ಸದ್ದು 

ಎಳ್ಳುಬೆಲ್ಲದ ಸವಿಯ 

ಬಟ್ಟಲನು ಇವನಿಗೆಂದೇ ಇರಿಸಿ 

ಕಾದು ನಿಂತಿದ್ದಾಳೆ ನೆಲದಾಯಿ 
ಬರಿದಾಗಿದ್ದರೂ ಎದೆಯ 

ಪ್ರೀತಿಯನು ಮರೆಸಿ ಇರಿಸಿದ್ದಾಳೆ 

ನೆನ್ನೆ ನೋವುಗಳನ್ನು 

ಇವನ ಬರವಿನುತ್ಸಾಹದಲಿ ಮರೆತಿದ್ದಾಳೆ 


ಆರು ತಿಂಗಳ ಅಗಲಿಕೆಯಷ್ಟೇ ತಾನು 
ಮತ್ತೆ ಮತ್ತೆ ಚಲಿಸುವುದೇ ' 
ಇವನ ಹಣೆ ಬರಹ | 
ಪಯಣದಿಂದ ಪಯಣದೆಡೆ 
ಸಾಗುವ ಇವನ ಪರ್ಯಟನೆಗೆ 
ನಿಲುಗಡೆಯೇ ವಿಶ್ರಾಂತಿಯೆ? 
ಬೇಡ ನಿಲುಗಡೆ 
ಆಗಲಾರದದು ಬಿಡುಗಡೆ 
ವರ್ಷಕ್ಕೊಮ್ಮೆಯಾದರೂ 
ಬಂದು ಬೀಸುತ್ತಾನೆ 
ಮಂತ್ರದಂಡ! 


ಅಳಲ ಕುಡಿಗಳ ಕಿತ್ತೆಸೆದು 

ಉಪ್ಪು ಕಡಲನು ಬಸಿದು ಬಸಿದು 
ಕವಿದ ಕತ್ತಲ ಕೊರಳಿರಿದು 
ಗೆಲುವಿನ ಪಂಜುರಿಸಿ 

ಬೆಳಕಷ್ಟು ಚೆಲ್ಲುತ್ತಾನೆ 

ನಲಿವಿಗೆ ಗೆಜ್ಜೆ ಮುಡಿಸುತ್ತಾನೆ 
ಹಗೆಯ ಹೊಗೆ ಸರಿಸಿ 

ಸ್ನೇಹ ಶ್ರೀಗಂಧ ಸಿಂಪಡಿಸುತ್ತಾನೆ 

y ಗೆ 


ಉಲ್ಲಾಸವುಣಿಸಿ ಒ೦ದಷ್ಟು ಕಾಲ 
ಸೂರ್ಯರಥವೇರಿ ಹೊರಡುತ್ತಾನೆ 
ಬಂದವನು ಬಂದಂತೆಯೇ 

ಕರಗಿ ಕಣ್ಮರೆಯಾಗುತ್ತಾನೆ 

ಮತ್ತೆ ಕತ್ತಲು ಕವಿಯುತ್ತದೆ 
ಕಂಗೆಡುವ ದಿಗಿಲು ಕಾಡುತ್ತದೆ 


ಕೋಳಿ ಕೂಗುತ್ತದೆ 

ಕಾಲ ಸಾಗಿಸಾಗಿ ಸವೆಯುತ್ತದೆ 
ನೆನ್ನಿನ ನಗೆಯ 

ನೆನಪಷ್ಟೇ ಉಳಿಯುತ್ತದೆ 
ಉಂಡ ಬಿಸಿಯೂಟ 


ತಂಗಳಾಗುತ್ತದೆ 


ಕ೦ಡದ್ದೆಲ್ಲ ಕನಸಾಗುತ್ತದೆ 


ಎಂದಿನಂತೆ ಕೊಳೆ ಕಸ 
ತುಂಬಿಕೊಂಡು ಜೀವಗಂಗೆ 
ಹಳಹಳಿಸುತ್ತ ಹರಿಯುತ್ತದೆ 
ಕನಲಿ ಕರೆಯುತ್ತದೆ 
ಕೊಟ್ಟಿಗೆಯಲ್ಲಿ ತುಂಗೆ 
ನೂರು ನೋವಿನ ಸವಿಯಲ್ಲಿ 
ಮತ್ತೆ ಕಾಯುತ್ತೇವೆ 
ಮರುವರುಷಕ್ಕೆ 

ಕ್ಷಣದ ಹರುಷಕ್ಕೆ 
ಬದುಕಿನಾವರ್ತನದಲ್ಲಿ 
ಹೊಮ್ಮುವ ಹಳೆಯ ರಾಗಕ್ಕೆ 
ಕನಸಿನಲಿ ಹೊಸಗೀತಕ್ಕೆ 


| ಸಖ ಬಾ ಸಂಚಾರಕೆ 


ಮಡದಿಯ ಅಳಲು... 
(ತೆಲುಗು ಜಾನಪದ ಹಾಡೊಂದರಿಂದ ಪ್ರೇರಿತ) 


ಅಯ್ಯೋ ಗಂಡನೇ ನನ್ನ 

ಚೆಲುವ ಗಂಡನೇ '': 

ಏಡಿಯೊಂದು ಓಡಿಬಂದು 
` ಬೆರಳ ಕಚ್ಚತೋ 

ನನ್ನ ಬೆರಳ ಕಚ್ಚಿತೋ 


ಬೆ೦ಕಿಯುರಿಯ ತಾಳಲಾರೆ 
ಹೆ್ಚೆಯೊಂದನೂರಲಾರೆ 
ಸಾವು ನೋವು ಸಹಿಸಲಾರೆ ' 
ಓಡಿಬಾರೆಲೋ ಇನಿಯ 
ಓಡಿ ಬಾರೆಲೋ 


ನನ್ನ ಕ೦ಡರೆಷ್ಟೋ ಪ್ರೀತಿ 
ನನಗೆ ಗೊತ್ತು ನಿನ್ನ ರೀತಿ 
ಬಲ್ಲೆನಿಲ್ಲಿ ನನ್ನ ಗತಿ 

ಬಳಿಗೆ ಬಾರೆಲೋ ಚೆಲುವ 
ಬಳಿಗೆ ಬಾರೆಲೋ 


ಮೈಯತುಂಬ ಮುಳ್ಳು 
ಉರಿಯ ಜ್ಞಾಲೆ ಬೆಳ್ಳು 
ಮುತ್ತು ಕೊಟ್ಟು 
ಮೈಯ್ಯ ಸುತ್ತು 
ತಂಪುನೆರಳು ಬಿತ್ತೋ 


ನನ್ನ ಕಷ್ಟ ನಿನಗೆ ನಷ್ಟ 

ನನ್ನ ಸುಖವೆ ನಿನಗೆ ಇಷ್ಟ 
ಅದಕೆ ನನ್ನ ಉಳಿಸಿ ಕೊಳ್ಳೋ 
ನನ್ನ ಪ್ರಾಣ ನಿನಗೆ ಕಳ್ಳೋ 

ಹೆಜ್ಜೆಯೊಂದನೂರಲಾರೆ 
ಮಂಚದೆಡೆಗೆ ನಡೆಯಲಾರೆ 
ಹೊತ್ತು ನನ್ನ ಒಯ್ಯೋ ಬೇಗ 


' ಮೆತ್ತೆಯಲ್ಲಿ ಇರಿಸೋ ಈಗ 


ಬೇಗ ಬೇಗ ಅಟ್ಟು ಉಣಿಸು 
ನೋವು ಹಸಿವು ಎರಡು ತಣಿಸು 
ಅಕ್ಕಿಯನ್ನವೆನಗೆ ಬಡಿಸು 


ಜೋಳದನ್ನ ಉಂಡು ಸುಖಿಸು. 


ಕಾಲು ಕೈಯ್ಯಿ ಮೈಯ್ಯನೊತ್ತು 
ಬೆಚ್ಚಗಿರುವ ಹೊದಿಕೆಯಿತ್ತು 


ದೂರವೆಲ್ಲೂ ಹೋಗದಿಲ್ಲಿ 


ನೋವ ನೀಗು ನಗೆಯ ಚೆಲ್ಲಿ 


। ಸಖ ಬಾ ಸಂಚಾರಕೆ 


ಸ್ವಗತ 


ಎ೦ಬತ್ತಾರರ ಪ್ರಾಯದಲ್ಲಿ 
ಮುಚ್ಚಿದ ಬಾಗಿಲುಗಳ 
ದಿಗಿಲು ಕಾಡುತ್ತದೆ 
ಏಕಾಕಿ 

ಒಂಟಿತನದ ಭೂತ ಕಾಟ 
ಕಳವಳದ ಮನಸು 
ಹಂಗುಭಂಗಗಳ 
ಅವಮಾನ 
ನೋವಿಗೊಂದೇ ಸಾವು 
ಪರಿಹಾರ 

ಬತ್ತಿದೆದೆಗಳ ಹಿಂಡಿ 
ಹನಿದ ರಕ್ತವನುಣಿಸಿ 
ಚಿ೦ದಿಯಲಿ ಶೀಲಮರೆಸಿ 
ಪುತ್ರ ರತ್ನಗಳೆಂದು 
ಜೋಪಾನದೊಳಗಿಟ್ಟೆ 
ವ್ರತ ನೇಮ ನೋಂಪಿಗೂ 
ದಕ್ಕದದೃಷ್ಟ ನನ್ನದೆಂದು 
ನಲಿವಿನಲಿ ನಲಿದಿತ್ತು 
ಮನದ ನವಿಲು 
ಗಂಡ ಎರವಾದರೂ 
ಗಂಡು ಮಕ್ಕಳ ತಾಯಿ 
ನನಗಿಲ್ಲ ನಾಳಿನಾ ಚಿಂತೆ 
ಎಂಬ ಗರ್ವದ ಗರಿಯ 
ಮುಡಿದಿದ್ದ 


ರೆಕ್ಕೆಗೆ ಬಲಬಂದು ನಿಂತವರು 
ಕಾಳುಕಡ್ಡಿಗೆ ಕೊರತೆ ಇಲ್ಲದವರು 
ಅಮ್ಮನಿಗೆ ಹಿಡಿಯನ್ನ 
ಇಲ್ಲವೆಂದಟ್ಟಿದರು 
ಹುಟ್ಟಿಸಿದ್ದೇಕೆಂದು 


ಸಖ ಬಾ ಸಂಚಾರಕೆ । 

ಕೇಳಲು ನಿಂತವರು 
ಸಾಕಿ ಸಲಹುವುದು 
ನಿನ್ನ ಧರ್ಮ! 


ಸಾಕಬೇಕೆಂದೇಕೆ ಕೇಳುವೆ 


ಗುಟುಕು ಕೊಟ್ಟು 
ಗರಿಬೆಳೆಸಿದ ಹಕ್ಕಿ 
ಮರಿಯ ಕೇಳುವುದೇನು 
ಸಾಕಿ ಸಲಹೆಂದು! 
ಕೇಳುವ ಈ ಸವಾಲಿಗೆ 


'ಉತ್ತರವೆಲ್ಲಿದೆ ನನಗೆ! 


| ಸಖ ಬಾ ಸಂಚಾರಕೆ 


ಉತ್ತಿಷ್ಠ ಉತ್ತಿಷ್ಯ 


ಎಚ್ಚರೆಚ್ಚರು ತಾಯೆ 
ಸುಮ್ಮನಿಹೆಯೇಕೆ | 

ಕಾಳಿ ಕಂಕಾಳಿ ಮಾಂಕಾಳಿ 
ನೂರೆಂಟು ಹೆಸರ ಗರಿ 
ನಿನ್ನ ಮಕುಟಕ್ಕೆ 

ದುಷ್ಟ ಶಿಕ್ಷಣ ಶಿಷ್ಟ ರಕ್ಷಣ 
ಘೋಷಗಳ ಅನುರಣನ ' 
ಯುಗಯುಗಗಳಲ್ಲೂ 
ಪುರುಷ ಸತ್ವಗಳನ್ನು 
ಹೀರಿಕೊಂಡು 
ಹತ್ತುಕೈಗಳ ತುಂಬ 
ಶಸಾಸವಿರಿಸಿ 
ಮೆರದವಳು 
ಪೊರೆದವಳು 
ಮಹಿಷಾಸುರನ ಕೊಲೆಗೆ 
ಸಿ೦ಹವಾಹಿನಿಯಾಗಿ 
ಅಷ್ಟಲೋಕಗಳಲ್ಲೂ 
ಅಬ್ಬರದ ಜಾಹಿರಾತು! 


ಇಂದೇಕೆ ಕಂದಿಕುಂದಿ 
ನಿತ್ರಾಣಳಾಗಿರುವೆ 

ಹೆಜ್ಜೆ ಹೆಜ್ಜೆಗು ಸಿಗುವ 
ಮನುಜ ರಕ್ಕಸರೆದೆ ಬಗಿಯೆ 
ಭಯವು ಕಾಡುವುದೇನು? 
ನಿನ್ನ ಜಾತಿ ಜೀವಗಳೆಲ್ಲ 
ಸುಣ್ಣದಲಿ ಸುಟ್ಟು 
ಬಣ್ಣಗೆಟ್ಟು 

ಎಲ್ಲೆಗಳಿಲ್ಲದೆ ಹಾರುವ 
ಹದ್ದುಗಳಿಗೆ ಅನಾಯಾಸ 
ತುತ್ತಾಗಿ ಸಾಯುವ 


ಸಖ ಬಾ ಸಂಚಾರಕೆ | 

ಚೇರಾಟಗಳಲ್ಲಿ 
ಸಮಾಧಿಯಾದರೂ 

ನೀನೇಕೆ ತಣ್ಣಗೆ 

ಗುಡಿಯಲ್ಲಿ ಭದ್ರ ಕುಳಿತಿರುವೆ? 
ತಿಂಡಿ ತಿನಿಸು ಮದ್ಯ ಮಾಂಸ 
ಚಪ್ಪಲಿ ಸೆಲೂನಿನ 
ಜಾಹಿರಾತುಗಳಲ್ಲಿ ನಿನ್ನ 
ಹೆಸರಿನ ಧಾರಾಳ ಚಲಾವಣೆ 
ರಾಡಿ ರಾಡಿ ರೋಡಾಡಿದರೂ 


`ಕೆರಳಲಿಲ್ಲವೇ 


ನಿನ್ನೆದೆಯ ಕಿಡಿ? | 
ಕೆದರಲಿಲ್ಲವೇ ನಿನ್ನ ಮುಡಿ? 
ನಿನ್ನ ಕತೆಗಳು ನಿಜವಾದರೆ 
ನೀನೇಕೆ ಮತ್ತೆ 

ಅವತರಿಸಿ ಬಾರದಿಹೆ 
ಉತ್ತಿಷ್ಠ! ತಾಯಿ ಉತ್ತಿಷ್ಠ !! 
ಇನ್ನಾದರೂ ನಿನ್ನ 
ಸ್ವಾಭಿಮಾನವ ಉಳಿಸಿಕೊ 
ಪುರಾಣ ಪುನರಾವರ್ತನೆ 
ಆಗುವಂತೆ 

ಮತ್ತೊಮ್ಮೆ ಬರೆಸಿಕೊ 

ನಿನ್ನ ಸಾಹಸಗಳ | 


| ಸಖ ಜಾ ಸಂಚಾರಕೆ 


ಆ ಮನೆ 


ಮತ್ತೆ ಮತ್ತೆ ಹಾದು 
ಬರಬೇಕೆಂದುಕೊಳ್ಳುತ್ತೇನೆ 
ಆ ಮನೆಯನ್ನು 
ಬೆಂಕಿಪೆಟ್ಟಿಗೆಯಂಥ 

ಪುಟ್ಟ ಬ೦ಗಲೆಯನ್ನು 
ನನಗೇ ನೆನಪಿರದ 

ನನ್ನ ಬಾಲ್ಯ ಕಳೆದದ್ದು 
ತ್‌ ಲ್ನ 
ಹಸಿದು ಅಮ್ಮನ ಸೆರಗು 
ಹಿಡಿದು ಎಳೆದದ್ದು 

ಸಿಟ್ಟು ಅಸಹಾಯಕತೆಯಲ್ಲಿ 
ಸಾಯಲೆಂದು ಶಾಪವ ಕೊಟ್ಟದ್ದು 
ಪೆಟ್ಟುಗಳ ತಿನ್ನುತ್ತಲೇ 
ಗಟ್ಟಿಯಾಗಿ ಬದುಕುಳಿದದ್ದು 
ಬೆಳಕಲ್ಲೂ ಕತ್ತಲನ್ನು 
ಹೊದ್ದುಕೊಂಡೇ ಮಲಗಿದ್ದು 
ಅಪರೂಪ 

ಆಗೊಮ್ಮೆ ಈಗೊಮ್ಮೆ 
ಅರಳಿದ ನಗುವಿನಲ್ಲೂ 
ಬಿಕ್ಕುಗಳು ಕೇಳಿಸಿ 
ಬೆದರಿದ್ದು 

ಎಲ್ಲವೂ ಆ ಮನೆಯ 
ಗೂಡುಗಳಲ್ಲಿ 

ಬೆಚ್ಚಗೆ ಮಲಗಿರಬೇಕು 
ಹೋಗಿ ನೋಡಲೇ ಬೇಕು 
ನೋಡಿ ನಯವಾಗಿ ನುಡಿಸಿ 
ನೇವರಿಸಿ ಬರಬೇಕು 
ಇನ್ನೂ ಇರಬಹುದೆ 

ಆ ಕತ್ತಲ ಮೂಲೆಯಲ್ಲಿ 
ಕಾಲು ಮುರಿದಿದ್ದ 

ಗೊಂಬೆಯ ನಿಲ್ಲಿಸಿದ್ದೆ 
ಬೆತ್ತಲೆಯ ಬಿಂಬವನಿತ್ತು 
ಕಚಗುಳಿಯಿರಿಸಿದ್ದ 

ಕಪ್ಪು ಗೋಡೆಯ ಮೇಲಿನ 
ಬೆಳ್ಳಿ ಹೊಳಪಿನ ಕನ್ನಡಿ 
ಈಗಲೂ ಇರಬಹುದೇ 
ನನ್ನೆಲ್ಲ ಭೂತದ ನೋವು 
ಭವಿಷ್ಯದ ಕನಸುಗಳ 
ಸ೦ಗಮಿಸಿ ನಿಲಿಸಿದ್ದ 


- ನನ್ನ ಆ ಮನೆಯನೊಮ್ಮೆ 


ನೋಡಿ ಬರಲೇ ಬೇಕು 


| ಸಖ ಬಾ ಸಂಚಾರಕೆ 


ಯಾರಿವನು 
(ನಿಟ್ಟೂರು ಶ್ರೀನಿವಾಸರಾಯರ ಹುಟ್ಟುಹಬ್ಬದ ಸಂದರ್ಭಕ್ಕೆ) 


ಯಾರಿವನು 9 ' 
ಸದಾ ಹೊಳೆವ ಕಣ್ಣುಗಳಲ್ಲಿ ' 
ತಿವಿವ ಬೆಳಕು 

ನೀಳ ದೇಹದ ಹುಡುಗ 

ನಿನ್ನೆ ಮೊನ್ನೆಯಷ್ಟೇ 

ನೂರರ ಹುಟ್ಟು ಹಬ್ಬ 
ಇವನನ್ನು ಹುಡುಗನೆನ್ನಲೇ 
ಶತಾಯುಷಿ ' 
ಮುದುಕ ಎನ್ನಲೇ ಟ್ಛ 
ನಡೆದಾಡುವ 

ಉತ್ಸಾಹದ ಚಿಲುಮೆ 
ಚಲಿಸುವ ರಾಟೆ 

ಶತಮಾನ ಸಂಸ್ಕೃತಿ | 
ಪರಂಪರೆಯ ಮೂಟೆ `` 


ರಕ್ತಮಾಂಸದ ಕೊರತೆ 
ಆದರೂ ಹರಿವುದು 

ಕೃಶ ದೇಹ ಪಾತ್ರದಲ್ಲಿ 
ಬತ್ತದ ನಿರಂತರ ಒರತೆ 
ಕೈಯೆರಡೇ ಆದರೂ 
ನೂರು ಕೈಗಳ ಕೆಲಸ 
ನಡುವೆಯೂ ನಾಲ್ಕು 
ಮಂದಿಯ ಚಿಂತನೆ 
ತುಡಿವ ಮನಸು 

ಎಲ್ಲರ ಯೋಗಕ್ಷೇಮದ ಕನಸು 
ಸಾಹಿತ್ಯ ಸಮಾಜ ಸಂಸ್ತತಿ 
ಹಬ್ಬವೋ ಪಬ್ಬವೋ 
ಏನಾದರೇನು 

ಈ ಕಡ್ಡಿ ಪೈಲ್ವಾನು 

ಮೊದಲ ಸಾಲಿನ ಕುರ್ಚಿಯಲ್ಲಿ 
ಹಾಜರಾಗುವುದು ಖಾತರಿ 
ಸೋಗುಗಳ ಬೀಗಿಲ್ಲ 
ಇವನೆದೆಯ ಭಾವಗಳು 


ಬಿಚ್ಚಿಟ್ಟ ಹಣ್ಣಿನ ಹೋಳುಗಳು 


ಶತಮಾನದ ನೆನಪು 
ಬಿಳಲುಗಳು ಬಲವಾಗಿ 
ಬೇರೂರಿ ಕರೆದದ್ದೇ 


ನಸ ಕೈಕಟ್ಟಿ ಸಾಲುಗಟ್ಟಿ 


ಕವಾಯತಿನ ಶಿಸ್ತಿನಲ್ಲಿ 
ನಿಲ್ಲುವುದು ಇವನೆದರು 
ಒಂದಿಷ್ಟು ಅಗೆದು 
ಕೈಯಿಳಿಸಿ ಮೊಗೆದರೆ 


| ಎಷ್ಟೊಂದು ಅದಿರು 


ಬೆಳ್ಳಿ ಬಂಗಾರ ಪ್ಲಾಟಿನಮ್ಮು 
ಪಳಪಳನೆ ಹೊಳೆದು 
ಹೊಮ್ಮುವುದು ಬೆಳಕು 


ಬ್ರಹ್ಮನಿಗು೦ಟು ನಾಲ್ಕು ಮುಖ 


ಇವನಿಗೋ ಸಹಸ್ರಮುಖ 
ಗ್ರಹಿಸಿ ಹೀರುತ್ತಲೇ 
ಲೋಕದಾಲೋಕ 

ಮೈಯೆಲ್ಲಾ ಬೆಳಕು | ಬೆಳಕು !! 


ನಕ್ಕರೆ ಸಾಕು ಉಕ್ಕಿ ಹರಿವುದು 
ಬೆಳ್ಚಿಂಗಗಳ ಹೊನಲು 

ನುಡಿದರೆ ಫಕ್ಕನೆ 

ಉರಿವುದು ಅರ್ಥದೀಪ್ತಿ 

ಪುಟ್ಟ ಗೂಡಿನೆದೆ ತುಂಬ 
ಎಷ್ಟೊಂದು ಭಾವರಾಶಿ ; 
ಪ್ರೀತಿ ಸ್ನೇಹಗಳ ಘೋಂಡಾರಣ್ಯ 
ಮುಗ್ಗತೆಯ ಸೆಳಕು 


| ಸಖ ಬಾ ಸಂಚಾರಕೆ 


ಬಳಿಗೆ ಸುಳಿದರೆ 

ಸ್ನೇಹ ಗಂಧ ಸ್ಪರ್ಷ 
ಮಾತೊಂದೊಂದೂ ಅಣಿ ಮುತ್ತು 
ಎಲ್ಲರೊಳಗೊಂದಾಗಿ 
ಎಲ್ಲರಿಗೂ ಬೇಕಾಗಿ 

ದಣಿವು ಮಣಿವುಗಳ ಮರೆತು 
ಮೋಹಕ ನಗೆಯ 
ಚುಂಬಕದಲ್ಲಿ ಸೆಳೆದು 
ಕಟ್ಟುವ ಈ ಇವನ 

ಆತ್ಮ ಚೆಲುವಿಗೆ 

ಕಟ್ಟುವ ಬೆಲೆ ಯಾರಿಗಿದೆ 9 

ಸಖ ಬಾ ಸಂಚಾರಕೆ 


ಸಖ ಬಾ ಸಂಚಾರಕೆ 
ಹೊರಡಲು ಈಗ 
ಸುಂದರ ರಾತ್ರಿಯು 
ಜಗವನೆ ತಬ್ಬಿದೆ 
ನೀರವ ಶಾಂತಿಯು 
ಎಲ್ಲೆಡೆ ಹಬ್ಬಿದೆ 
ಪಿಸುದನಿಯಲಿ ಹೂ 
ಮಾತಾಡುತಿದೆ 


`` ತಾರಾ ಲೋಕವೆ ಹಾಡುತಿದೆ 


ಇನಿಯಳ ಸಂಗಕೆ 
ಹಾತೊರೆಯುತ ಶತಿ 
ತೇಲುತ ಬರುತಿಹನು 
ಮಂಜುಳ ರವದಲಿ 
ಹಾವಿನ ತೆರದಲಿ 
ಬಳುಕುತ ರುರಿ ನದಿ 
ಕಡಲನು ಸೇರಲು 
ಓಡುತಿವೆ 

ನೀನೂ ನಾನು 
ಇಬ್ಬರು ಸೇರಿ 
ನೀಲಿಯ ಬಾನಿನ 
ನಿರ್ಮಲ ನೆರಳಲಿ 


ನಿತ್ಯ ವಸಂತದ 
ತೆರನಿರಲಿ 


| ಸಖ ಬಾ ಸಂಚಾರಕೆ 


ನನ್ನೊಳಗೇ ನನ್ನ ಲೋಕ 


ನನ್ನೊಳಗೇ ನನ್ನ ಲೋಕ 
ಇರಲು ಬೇರೆ ಇನ್ನೇನ ಬೇಕ 9 
ಅಳುವಿದೆ ನಗುವಿದೆ 

ಅರಳಿ ಉರುಳಿ ಸೆಟೆದು ನಿಂತು 
ಗಿರಿಯ ಹೊರುವ ಎದೆಯಿದೆ 


ಹೊಡೆವ ಬಡಿವ ಜಗವ ಮರೆತು 
ಪ್ರೀತಿ ಹೊತ್ತೆ ತಿರುಗುವೆ 

ಯಾರೊ ಮಿಡಿಯೆ ಹೃದಯ ತಂತಿ 
ಒಡನೆ ನುಡಿದು ಹಾಡುವೆ . 
ಗೀತದಿಂಪುಕಂಪನು ಜಗಕೆ ನೀಡುವೆ 


ನೋವಿನಾಟ ನಂಜಿನೂಟ : 

ನನಗೆ ನಾನೇ ಸವಿಯುವೆ 

ನನ್ನ ರಾಗಕೆ ನನ್ನ ಹೆಜ್ಜೆಗೆ 

ನನಗೆ ನಾನೇ ನಲಿಯುವೆ 

ನನ್ನ ಪ್ರಾಣ ದೀಪವ ನನಗೆ ನಾನೇ ಬೆಳಗುವೆ 


ಮತ್ತಳಾಗುತ ಉನ್ಮತ್ತಳಾಗುತ 
ಇನಿಯಗೊಲಿದು ಕುಣಿಯುವೆ 
ಕೋಟಿ ಕನಸನು ಸೆರಗಲಿರಿಸಿ' 
ಊರು ಕೇರಿಯ ತಿರುಗುವೆ 
ನೊಂದ ಮನಗಳ ತಣಿಸುವೆ 


ಶೂನ್ಯದಲ್ಲಿನ ಪೂರ್ಣಕೊಲಿದು 

ಕೊರಳ ಕೊಳಲನು ನುಡಿಸುತ 

ಹಾಡಿಹಾಡಿ ಅಳಲ ಮರೆಯುವೆ 

ಬೆಳಗಿ ಬೆಳಗಿ ಇರುಳ ಕಳೆಯುವೆ 

ಸುಪ್ತತೇಜಕೆ ಒಲಿದು ಉಳಿಯುವೆ + 

ಉಡುತಡಿಯ ಕೋಗಿಲೆಗೆ 


ಈ ಕೋಗಿಲೆಗೆ ಮಧುಮಾಸ 
ಚೈತ್ರ ಮಾಮರಗಳ ಹಂಗಿಲ್ಲ 
ಕೊರಳಲ್ಲಿ ವಿರಹದುರಿಗಳ 
ಇರಿಸಿಕೊ೦ಡೇ ಗರಿಬಿಚ್ಚಿದವಳು 


ಅಲೆದಲೆದರೂ ದಣಿಯಲಿಲ್ಲ 
ಚಳಿಮಳೆಗು ಒಡಲಿಷ್ಟು ಕನಲಲಿಲ್ಲ 
ಪಾಳು ದೇಗುಲವೆ ಅರಮನೆವಾಸ 
ಭಿಕ್ಷಾನ್ನಗಳೆ ಅವಳಿಗೆ ಪಂಚಪರಮಾನ್ನ 


ಕಾರಿರುಳನೇ ಮೈ ತುಂಬ ಹೊದ್ದು 
ಸೂರ್ಯಕಿರಣಗಳ ಹಣೆಗೆ ಬಳಿದು 
ಉಸಿರೆಳೆದು ಬಿಗಿದು ತಾರದಲಿ ನಿಂತು 
ಹರಿಸಿದಳು ಇಂಚರದ ಹೊನಲು 


ಮಾಮರದ ಮಲ್ಲಿಗೆಯ ಕಂಪು ಸೊಂಪು 
ತೊರೆದು ಗಿರಿಬೆಟ್ಟಗುಡ್ಡ ಕಾಡುಗಳಲ್ಲಿ ' 
ಅಲೆದಲೆದು ಕದಳಿ ಬನ ಬಯಸಿದಳು 
ಕೊರಳ ಇಂಪನ್ನೆಲ್ಲ ಒಲಿದವಗೆ ಇತ್ತಳು 


ಅನುಭಾವದಾಗಸವೆ ಆಡುಂಬೊಲ 

ವಿರಹವೇ ಉಸಿರು ಹಸಿರು ಕೂಡ 

ಗಿಳಿ ಅಂಚೆ ತರುವನಗಳ ಸಖ್ಯಸಾಂಗತ್ಯ 

ಈ ಕೋಗಿಲೆಯ ದನಿ ಗಂಗೆ ಹರಿವುದೆಲ್ಲ ಕಾಲ 


| ಸಖ ಬಾ ಸಂಚಾರಕೆ 


ಅಕ್ಷ ರ ಕಿನ್ನರಿಯರ ಅನಂತ ಗೀತ 


ಕಪಾಟಿನ ಸ೦ಕೀರ್ಣ ಬಿರುಕುಗಳಲ್ಲಿ 
ಸಂದಿಗ್ದ ಸಂಕೋಲೆಗಳಲ್ಲಿ 
ಕತ್ತಲ ಕಾರಡವಿ ಬೀದಿಗಳಲ್ಲಿ 
ಉಸಿರು ಕಟ್ಟಿಸುವ 

ಬಿಕ್ಕುಗಳ ಅನುರಣನ 
ನೋವುನರಳಿಕೆಯ 

ತನನನ ಧೀಂತನ 

ಮನದ ಕನ್ನಡಿಯಲ್ಲಿ 
ಫಳಕ್ಕನೆ ಹೊಳೆದ 
ಪ್ರತಿಬಿಂಬಗಳ ಸಾಲು 
ಶಾಪಗ್ರಸ್ತ ಅಕ್ಷರ ಕಿನ್ನರಿಯರ 
ಕೆನ್ನೆಯಲಿ ಹರಿವ ಅಳಲು 


ಕಂಡದ್ದೇ ಕ್ಸ ಚಾಚಿ 
ಆರ್ತತೆಯಲ್ಲಿ ಆಕಳಿಸಿ 

ಕೇಳಿತು - 

ಎತ್ತಿಕೊ ಮಗು ಎತ್ತಿಕೊ 

ಗಾಳಿ ಬೆಳಕಿಲ್ಲದೆ 

ಪಾಚಿಗಟ್ಟಿದ್ದೇವೆ 

ಗೂಡು ಹೋಗಿದ್ದೇವೆ 

ಆದರೂ ಎದೆ ತುಂಬ 
ತುಂಬಿರಿಸಿಕೊಂಡಿದ್ದೇವೆ 
ಇತಿಹಾಸಗಳನಡಗಿಸಿಕೊಂಡಿದ್ದೇವೆ 


ಬಂದಿ ಗುಹೆಯ ಮುಂದೆ ನಿಂತು 
ಮಂತ್ರವನು ಉಗ್ಗಡಿಸು 
ಆಲಿಬಾಬಾನಂತೆ- 

ಬಾಗಿಲ ತೆಗೆಯೆ ಸೇಸಮ್ಮ 
ಉಗುಳಿ ಬಿಡುತ್ತೇವೆ 
ಬೆಳ್ಳಿಬಂಗಾರ ವಜ್ರ ವೈಡೂರ್ಯ 
ಹವಳ ಮುತ್ತಿನ ರಾಶಿ ರಾಶಿ 

ಯುಗಯುಗಾಂತರದ 
ಸೊಗದ ನವಿಲುಗಳು 
ನಲಿದಾಡುತ್ತವೆ 
ಬ್ರಹ್ಮಾಂಡವೇ ನಿರ್ವಾಣದಲಿ 
ನಿನ್ನೆದುರು ನಿಲ್ಲುತ್ತದೆ 

ನಿನ್ನೆ ನಾಳೆ ಇಂದುಗಳ 
ಕನಸು ಹಕ್ಕಿಗಳು 

ಅನ೦ತ ಆಕಾಶದಲ್ಲಿ 
ಗರಿಗೆದರಿ ಹಾರುತ್ತವೆ 


- ಹಾರುವ ಬೆಟ್ಟಗಳು 


ಹಾಡುವ ರುರಿಗಳು 
ರೆಕ್ಕೆಯ ಚಿಕ್ಕಿಗಳು 

ನಿನ್ನ ಮುಂದಿಳಿದು 
ಕುಣಿಯುತ್ತವೆ 

ಇನ್ನಷ್ಟು ದೂರ ಸರಿದರೆ ಸಾಕು 
ಮಾಯಾ ನಗರಿಯ 
ಮೋಹಕ ಸೌಧಗಳು 
ಬೆರಗಿನ ಬಣ್ಣಗಳು 
ಕೈಬೀಸಿ ಕರೆಯುತ್ತವೆ 

ನಿನ್ನ ಪ್ರೀತಿಯ ಗಂಧ ಚೆಲ್ಲಿ 
ಎತ್ತಿ ಅಪ್ಪಿಕೋ ಮಗು 


ಕವಿಗಳ ಕಣ್ಣಿನ ಗೊಂಬೆಗಳು 
ಚಿತ್ತದ ಕನಸಿನ ಚಿತ್ರಗಳು 
ಭಾವ ತರಂಗದ ಬೆನ್ನಲಿ 
ನಲಿಯುವ 

ಕಿನ್ನರ ರೂಪದ ಅಂಚೆಗಳು 
ನಿನಗೇ ಮಗು 


ಗೂಡುಗಟ್ಟಿ ಧೂಳಿನಲ್ಲಿ 
ಸಾಯಲಾರೆವು 
ಸೆರೆಗೆ ಸಿಲುಕಿ ಕೊರಗಿ 


| ಸಖ ಬಾ ಸಂಚಾರಕೆ 


ಕರಗಿ ಬದುಕಲಾರೆವು 
ಕಹಳೆಯಾಗಿ ಮೊಳಗಿ 
ಜಗವ ತೂಗಬಲ್ಲೆವು 
ಕೋಟಿ ಸೂರ್ಯರನ್ನು 
ದಾಟಿ ಬೆಳಗ ಬಲ್ಲೆವು 
ಎದೆಯ ಕಸವನೆತ್ತಿ ಚೆಲ್ಲಿ 

ಗಂಗೆಯನ್ನು ಹರಿಸಿ 
ಮುಗರಾಗ ಕವಿತೆಯೊಂದ 
ಬಿಡಿಸಿ ಕೊಡುವೆವು 


ಹೆಪ್ಪುಗಟ್ಟಿದೆದೆಯ ನೋವ 

ಇಳಿಸ ಬಾ ಮಗು 

ಮನದ ಮೃದುಲ ಹಾಸಿನಲ್ಲಿ ' 

ಇರಿಸಿಕೋ ಮಗು 

ನಿನ್ನ ಪ್ರೀತಿ ಸ್ಪರ್ಶ ಮಂತ್ರ 

ಶಾಪವೆಮ್ಮ ಬಿಡಿಸಲಿ 

ಕಿನ್ನರರೆಮ್ಮೆಯ ಗೀತದ 

ಗುಂಗಲಿ ಲೋಕವು 

ಮೀಯುತ ನಲಿದಿರಲಿ 

ನಿನ್ನಾದರವು ಎಮಗಿರಲಿ ಈ 

ಅಮ 


[J 


ಅಮ್ಮನ ಕಣ್ಣಲ್ಲಿ 
ಕೆಂಡದುಂಡೆಗಳಿವೆ 
ಆದರೆ ಸುಡುವುದಿಲ್ಲ 
ಎದೆಯಲ್ಲಿ ಹೆಪುಗಟ್ಟಿದ 
ಲಾವಾ ಇದೆ 

ಆದರೆ ಸೋಟಿಸಿ 


. ಹೊರಗೆ ಹರಿಯುವುದಿಲ್ಲ 


ಇದ್ದ ಪ್ರಾಯವನೆಲ್ಲ 
ಸದ್ದಿಲ್ಲದೆ ಹೆತ್ತ ಪಿಂಡಗಳ 
ಹಸಿವು ನೀಗುವುದಕ್ಕೆ 
ಬೆಚ್ಚನೆಯ ಪ್ರೀತಿಯಲಿ 
ಮಲಗುವುದಕ್ಕೆ 

ಕೈಕಾಲು ಮುಖ ಮೂಡಿ 
ಹೆಜ್ಜೆ ಬೇರುಗಳೂರಿ 
ಮುಗಿಲೆತ್ತರಕ್ಕೆ 

ಬೆಳದು ನಿಲ್ಲುವುದಕ್ಕೆ 
ಹನಿ ಹನಿಯಾಗಿ 

ಸುರಿಸಿ ಕರಗಿಸಿ ಬಿಟ್ಟಳು 
ಹೆಜ್ಜೆ ಹೆಜ್ಜೆಗು ಎದ್ದ 
ಮುಳ್ಳು ದಿಣ್ಣೆಗಳೇರಿ 
ಜಾರು ಬಂಡೆಗಳಲ್ಲೂ 
ಬಲವೂರಿ ನಿಂತು 
ಬದುಕು ಕಡಲನು 
ಮಧಿಸಿ ಮಥಿಸಿ 
ಹೊಗೆಯಾಗಿ ಹೊರಗೆದ್ದ 
ನಂಜುನುಂಗುತ್ತ 
ನುಂಗುತ್ತ ನಂಜು೦ಡಿಯಾಗಿ 
ತನ್ನ ಕುಡಿಗಳೆ ಬೆಳೆದು 
ನೆರಳು ಕೊಡೆಯಾಗುವ 


( ಸಖ ಜಾ ಸಂಚಾರಕೆ 


ಬೆನ್ನಿಗೆ ಆಸರೆಯಾಗುವ 
ಕನಸುಗಳ ನೆಮ್ಮುತ್ತ : 
ನಗುತ್ತ ನಿಂತವಳು 


ನಿದ್ದೆ ಮುಗಿದು 

ಕತ್ತಲು ಹರಿದು 
ಕನಸುಗಳೊಡೆದು 
ಬೆಳಕು ಹಿಡಿಯಲು 
ಕಣ್ಣು ಬಿಟ್ಟಾಗ 
ನಿರಾಶೆಯ ಗುದ್ದುಗಳು 
ಗುಮ್ಮಿ ನೆಲಕಚ್ಚಿದಳು 
ನಾಳೆ ಭರವಸೆ ಬೆಟ್ಟ 
ಕುಸಿದು ಉರುಳಿ ನಿಂತಿರಲು 
ದಿಕ್ಕು ದಿಕ್ಕಿಗೆ ಬಿಕ್ಕಿ 
ಬೆಚ್ಚಿನಿಂತವಳು 
ಅಮ್ಮ | ನನ್ನ ಅಮ್ಮ !! 

ಪ್ರಾರ್ಥನೆ 


ಕೈಚಾಚಿ ಕರೆಯುತ್ತಿದ್ದಾಳೆ 
ಹಣ್ಣು ಹಣ್ಣಾದ ಮುದುಕಿ 

ಓ ಸಾವೇ ಬರಲಾರೆಯಾ 
ಬಂದು ತಬ್ಬಿಕೊಳಲಾರೆಯಾ 9 


ಹಣ್ಣುಕಾಯಿ ಬಿಡದ 


: ನೆರಳಿರದ ಮರ ನಾನು 


ಜೀವ ಫಲ ಕಳಿತಿದೆ ಒಳಗೆ 
ತೀರುತಿದೆ ಎಣ್ಣೆ 
ಉರಿಯದು ದೀವಿಗೆ 


ಹೆತ್ತ ಕುಡಿಗಳೆ ದೂಡಿ 

ಗಡೀ ಪಾರಾಗಿಸಿದ ಮೇಲೇನಿದೆ 9 
ಕನಸುಗಳು ಕಸುವು 

ಬತ್ತಿ ಕರಕುಗಟ್ಟಿದ ಮೇಲೆ 
ಬೇಕೆನಿಸುವುದೇನು !! 


ರಸಕಳೆದ ಸಿಪ್ಪೆ 
ಕಸವಾಗಿ ಬಿದ್ದ ಕುಪ್ಪೆ 
ನಿತ್ಯ ನೋವಿನೊಡನಾಟ 
ಸಹಿಸಲೆಲ್ಲಿದೆ ಬಲವು ? 


ಹೆಣಭಾರವಾಗಿದೆ ಮುಪ್ಪು 
ಉಸಿರೆಲ್ಲ ಬರಿ ನಿಟ್ಟುಸಿರು 
ಹಸುರುಳಿದ ಭೂಮಿ 

ಜೇನುಳಿದ ಹುಟ್ಟು ನಾನು 

ಕರುಳ ಬಳ್ಳಿಯು ಸಿಡಿದು 

ತನ್ನಂತೆ ತಾ ನೆಲವೂರಿ ಬೆಳೆದಿರಲು 
ಆಸರೆಯ ಹಂಗೇಕೆ ಅದಕೆ ? 


| ಸಖ ಬಾ ಸಂಚಾರಕೆ 


ಹೊಳೆದಾಟಿ ಹೋದಾಯ್ತು 
ಹೊರಳಿ ನೋಡಲು ಬೇಕೆ 9 
ಆಯುಷ್ಯಭಾರ ದೇಹ ಭಾರ 
ಒಂಟಿತನದ ಭೀತಿ ಭೂತ ಕಾಟ 
ಸಹಿಸಲಾರೆನು ತಂದೆ 
ಕರೆಕಳಿಸು ಬೇಗದಲಿ 
ನಿಂತಕಾಲಲೆ ಬಂದು ಬಿಡುವೆ 
ನಿನ್ನ ಸನಿಹದ ತಂಪು 

ಹೀರಿ ಬಿಡುವೆ 


ಸಖ ಬಾ ಸಂಚಾರಕೆ । 


41 


42 


ತೆಗೆದು ಬಿಡು ಬಾಗಿಲನು 


ಕೀಲಿ ಕೋಣೆ ಕತ್ತಲ 
ಹಾಸಿನಲಿ ಬಂದಿಯಾದರೆ 
ಸೂರ್ಯಪಾನದ ಸೊಗದ 
ಮತ್ತೆಲ್ಲಿ ಮನವೆ ? 

ಅಂಕೆ ಅಂಕುಶವಿಲ್ಲದೆ 
ರಹದಾರಿ ಪರವಾನಗಿಗಳ 


. ಗೊಡವೆಯಿಲ್ಲದೆ 


ನಿರಾತಂಕ ಸುಳಿವ ಗಾಳಿ 
ಮೆಲ್ಲನಡಿಗಳನಿರಿಸಿ 
ಮೆದುವಾಗಿ ತಟ್ಟಿದರು 
ಸೂಜಿ ರಂಧಕೂ 
ಎಡೆಯಿಲ್ಲದೆ ಸಮಾಧಿ 
ಗೊಂಡೇಕೆ ಉಳಿವು ? 
ನವರತ್ನ ಸಾರಂಜಿ 
ಕೈಸನ್ನೆಯಲಿ ಕರೆಯುತಿದೆ 
ಸಪ್ಪವರ್ಣದ 
ಕಾಮನಬಿಲ್ಲ ಹಕ್ಕಿ 
ಗರಿಗೆದರಿ ನಲಿಯುತಿದೆ 
ಶೃಂಗಾರ ಮಂಗಳದ 
ಮಂಜುಳ ಗೀತದಿಂಚರ 
ಹೊನಲುಕ್ಕಿ ಹರಿಯುತಿದೆ 
ಸುಪ್ರಭಾತದ ಸುಂದರ 


ದೀಪ್ತಿ ರಂಗೋಲಿ ಸೊಗದಲ್ಲಿ 


ಇಳೆನಕ್ಕು ನಲಿಯುತಿದೆ ' 
ಮಧುಕರದ ಮೋಹರಕೆ 
ಮನತೆರೆದು 

ಮಧು ಪಾತ್ರೆಯೊಡ್ಡಿ 
ಮಧುವೀವ ಮಲ್ಲಿಗೆಯ 
ವಲ್ಲರಿಯ ಸೊಗದ ನರ್ತನ 
ರಾಗ ಚೆಲುವುಗಳ ನೀರೂಟೆ 

ದಿವ್ಯತೆಯ ನವ್ಯದಲಿ 
ರಂಜಿಸಿರಲು 

ಮುಗುಳಾಗಿ ಮುದುಡಿ 
ಕೋಶಾವಸ್ಥೆಗಿಳಿದು 
ಕನಸಿಗಷೇ ಬದುಕ ಬೇಡ 
ತೆರೆದು ಬಿಡು ಕದಗಳನು 
ನುಗ್ಗಿ ಬರಲೊಮ್ಮೆಯೇ 
ಹೊಸಜೀವ ಭಾವಗಳು 
ಹುಳುಗಟ್ಟಿ ಹುಡಿಯುಟ್ಟಿ 
ಹುತ್ತವಾದೆದೆಯೊಳಗೆ 
ಪ್ರೀತಿ ಬೆಳಕಿಳಿದು ಕಸುಗೊಳ್ಳಲಿ 
ಚೆಲುವು ಖತುಗಳ ಜಾತ್ರೆ 
ಸಂಭ್ರಮದ ಪರಿವೇಶ 
ಜಗವೆಲ್ಲವನು ಸುತ್ತಿ ನಿಲಲಿ 
ತೆಗೆದ ಬಾಗಿಲ ಒಳಗೆ 
ಸಿರಿಪೂರ ಹೊಗಲಿ 


ಸಖ ಬಾ ಸಂಚಾರಕೆ । 


43 


44 


ಸರಿರಾತ್ರಿಯ ಸಂತೆ 


ಯಾರು ಹೇಳಿದರು 
ಸೂರ್ಯ ಕಣ್ಣು ಮುಚ್ಚಿದಾಗ 
ಚಿಕ್ಕೆಗಳು ಕಣ್ಣು ಬಿಟ್ಟಾಗ 

ಗತಿ ಸ್ಥಗಿತಗೊಳ್ಳುವುದೆ೦ದು | 


ದಣಿದ ಜೀವ ಗೂಡು ಸೇರಿ 
ಬೆಚ್ಚನೆಯ ಪ್ರೀತಿಯಲಿ 


ಸವಿಯಾದ ಊಟದಲಿ 


ತಣಿದು ನಿದ್ದೆಗೆ ಜಾರುವುದೆಂದು 9 


ಹೊರಳುತ್ತದೆ ಹಗಲು ಇರುಳಿಗೆ 
ಕಮ್ಮನೆಯ ಕನಸುಗಳಿಗೆ 
ಒಂದಾವರ್ತದಿಂದ ಮತ್ತೊಂದಕ್ಕೆ 
ದಿಗ್ಭಮೆಯ ಹೊಸ ಲೋಕಕ್ಕೆ 


ದೇಹ ಮೂಡಿ ಜೀವ ಮಿಡಿಯುತ್ತದೆ 
ಹೆಜ್ಜೆಗೆ ರೆಕ್ಕೆ ಮೂಡುತ್ತದೆ 
ಸೂರ್ಯನ ಕೆಂಪು ಕರಗಿದಾಗ 
ಕಪ್ಪು ಗುಲಾಬಿಗಳು ಅರಳುತ್ತವೆ 


ಇಳಿಬಿದ್ದ ಇರುಳ ದೀಪಗಳು 
ನೆಲನೋಡಿ ನಕ್ಕರೆ 

ಕೆಂಪು ದೀಪಗಳುರಿದು 
ಕಣ್ಣನ್ನೆಯಲಿ ಕರೆಯುತ್ತವೆ 


ಮೌನದ ಎದೆ ಸೀಳಿ ಗವಿಯ 


ಬಾಗಿಲುಗಳು ತೆರೆದುಕೊಳ್ಳುತ್ತವೆ 
ಭೂತಬೇತಾಳ ಭೀತಿಗಳು 
ಸ್ವೇಚ್ಛಾವಿಹಾರಕ್ಕೆ ಹೊರಡುತ್ತವೆ 


| ಸಖ ಬಾ ಸಂಚಾರಕೆ. 


ಕಾಮದಾಹದ ಕದಗಳು 

ರಭಸದಲಿ ತೆರೆದು 

ಕಪ್ಪು ಗುಲಾಬಿ ತೋಟಗಳಲ್ಲಿ 
ಸ೦ಭ್ರಮೋತ್ಸಾಹದ ಜಾತ್ರೆ ನೆರೆಯುತ್ತದೆ 


ಕೇಕೆ ನಗು ಕಿಲ ಕಿಲ ಸದ್ದುಗಳ 
ನಡುವೆ ಹೂ ಹಣ್ಣು ತರಕಾರಿ 
ರವಾನಿಸುವ ದೈತ್ಯ ಲಾರಿಗಳ 
ಆಕಸ್ಮಿಕಗಳಲ್ಲಿ ಅರಿಯದ 
ಅಂತಿಮಯಾತ್ರೆ ಸಾಲುಗಟ್ಟುತ್ತದೆ 


ಸೊಗಸು ಸವಿ ವಹಿವಾಟು 
ಅಪಾಯದ ಗಂಟೆ ಮಿಡಿದ ಬೂಟು 
ಕಳೆದುಕೊಂಡ ಕೆಂಪು ಮರೆತು 
ದೇಹವರಳಿಸಿ ನಿಲ್ಲುತ್ತವೆ 
ಕಪ್ಪುಗುಲಾಬಿಯ ದಂಡು 


ಸರಿರಾತ್ರಿಯಲ್ಲಿ ನೆರೆವ ಸಂತೆ ಗದ್ದಲಕೆ 

ತನ್ನದೇ ಮೋಜಿಗೆ ತಾರಕ್ಕೇರುವ ಶೃತಿಯಿದೆ 

ಹಗಲಲ್ಲಿ ಅರ್ಥವೇ ಆಗದ 

ಅಸಂಖ್ಯ ಕತೆಗಳಿಗೆ ನಿಗೂಢತೆಯ 

ನೆರಳು ಸರಿದು ಫಳಕ್ಕನೆ 

ಅರ್ಥದ ಮಿಂಚೊಂದು 

ಹೊಳೆಯುತ್ತದೆ + 

ಕುತೂಹಲ 


ಶೀತಲ ಮಂದಹಾಸದ 

ಮೊಗದ ಚಂದಿರನೇ 

ಹೇಳು ಹೇಳೆನೆಗೆ 

ಎಲ್ಲಿಯ ತಂಪು ನಿನಗೆ ಬಂತು 9 


ಬಳುಕುವೊಡಲಿನ ಬಳ್ಳಿ ಹೆಣ್ಣೆ 


ಹೇಳು ಬಳುಕಿನೊಡವೆ 


ನಿನಗೆ ಯಾರಿಂದ ಬಹುಮಾನ 
ಏಕಿಷ್ಟು ಸಮ್ಮಾನ 9 


ಹಗಲರಳಿ ಸಂಜೆ ಸಾಯುವ 
ಹೂವೆ ನಿನ್ನ ಗೆಲುವಿಗೆ 
ಕ್ಷಣದ ಬದುಕಿನುಲ್ಲಾಸಕ್ಕೆ 
ಯಾವ ದೇವನ ವರವಿದೆ 9 


ಕಿರಣ ಚುಂಬನಕು ಮೊದಲೆ 
ಮಣಿಗಳಂದದಿ ಹೊಳೆವ 

ಇಬ್ಬನಿಯ ಇನಿಮುತ್ತೆ. 

ಭಯವಿಲ್ಲದಾ ನಿನ್ನ ಬಾಳ ಗುಟ್ಟೇನು ? 


ಯಾರ ತಣಿಸಲು ಹೀಗೆ 

ಎದೆಯ ಸುಧೆಯನು ಸುರಿಸಿ 
ಬರಿದಾಗಿಸುವ ಮುಗಿಲೆ 
ನಿಸ್ವಾರ್ಥದರ್ಥವನು ತಿಳಿಸಿ ಹೇಳು 


ಸಪ್ತ ವರ್ಣದ ಸೊಂಪು ಹೊತ್ತ 
ಕಾಮನಬಿಲ್ಲ ಹಕ್ಕಿಯೆ ಹೇಳು 
ಯಾವ ವರ್ಣ ಶಿಲ್ಪಿಯ 
ಚತುರತೆಯ ಸ್ಪರ್ಶ ನಿನಗಾಯಿತು 9 


| ಸಖ ಬಾ ಸಂಚಾರಕೆ 


ಅಕ್ಕಾ ನಾನೂ ನಿನ್ನಂತೆ | 


ಅಕ್ಕಾ ನಾನೂ ನಿನ್ನಂತೆ 
ಆಗಬೇಕೆಂದಿದ್ದೆ 
ನಿನ್ನವನಿಗೇ ಒಲಿದು 
ಸೆರಗು ಹಾಸಬೇಕೆಂದಿದ್ದೆ 


ನಿನ್ನ ಪ್ರೀತಿಯ ಆಳ 
ತಿಳಿದಿರಲಿಲ್ಲ ನನಗೆ 
ತಿಳಿದದ್ದು ನಿರ್ವಾಣದಲಿ 
ಹೊರಡಬೇಕೆನ್ನುವುದಷ್ಟೆ | 


ನಿನ್ನ ಮಾತು ರೀತಿಗಳಿಗೆ 
ಅರ್ಥ ಕೇಳಬೇಕೆಂದಿದ್ದೆ 
ನನಗೆ ನೀ ಸಿಗಲಿಲ್ಲ 

ನೀ ಬಿಟ್ಟ ಸುದ್ದಿಗಳ ಹೆಕ್ಕಿದೆ 


ಎಂಥ ಅರಸುತನ ಭೋಗ 
ಬೇಡವೆಂದರೂ ಬಂದು 

ನಿನ್ನ ಸೆಳೆದೊಯ್ದ ರಾಜಯೋಗ 
ತಂದುಕೊಂಡೆಯೇಕೆ ವಿಯೋಗ 9) 


ಆಸೆ ಆಮಿಷಕಿಟ್ಟು ಅಂಕುಶ 
ನಿಸಂಗದಲಿ ಸಂಗ ಬಯಸಿ 
ಮುಖವಿರದ ಸುಖವಿರದ 
ಗೊರವನ೦ಗ ಸಂಗಕೆ ಹೊರಟೆಯೇಕೆ 9 


ನಾಡು ಕಾಡುಗಳಲ್ಲಿ ಅಲೆದ 
ಗುಂಡಿಗೆಯ ಧೈರ್ಯಕ್ಕೆ | 
ನಿಲ್ಲದೆಲ್ಲಿಗೋ ಹೊರಟ ಪಯಣಕ್ಕೆ 
ಬೆಚ್ಚಿ ಬಿದ್ದವಳು ನಾನಕ್ಕ 

ಮನೆಯ ಕತ್ತಲಿಗೆ ಹೆದರಿ 

ಹೌಹಾರಿದ ಈ ಜೀವಕ್ಕೆ 
ಕತ್ತಲೆನ್ನದೆ ಬೆತ್ತಲೆನ್ನದೆ 
ಅಲೆವ ಸಾಹಸ ಹೇಗೆ ತರಲಿ 


ಒಡಲ ಹಸಿವಿಗೆ ಹೆದರುವ 

ನಾನು ಪಾಳು ದೇಗುಲಕೆಂತು 

ಒಲಿದು ನಿಲುವೆನು ಹೇಳು 

ನಿಂದೆ ಸಂದೆಯ ಸಹಿಸಲಹುದೇನು ಇ! 


` ನಿನ್ನ ಹೆಜ್ಜೆಯ ಜಾಡನು 


ಹಿಡಿದು ನಡೆಯಲು ಹೊರಟು 
ಮೊದಲ ಮುದ್ದಿಗೇ ಮುರಿದ 
ಹಲ್ಲಿನಂತೆಯೆ ಸೋತವಳು ನಾನು 


ನಾನು ನೀನಾಗಬೇಕೆಂಬ 
ಹವಣಿಕೆಯಲ್ಲಿ ನೂರು ಕಸರತ್ತು 
ಕೌಶಿಕನ ದಾರಿ ಕಾಯುವ ಹೊತ್ತು 
ನಿನ್ನ ಅಂದ ಚೆ೦ದದ ಕಲ್ಪನೆಯಿತ್ತು 


ಬರಲಿಲ್ಲ ಆದರೂ ರಾಜನೊಬ್ಬ 

ಬಿಡುವ ನಾಟಕಕೆ ಗಂಡನ 

ಪಾತ್ರವೇ ನನಗಿಲ್ಲ ಅಕ್ಕ 

ಹೇಗೆ ಊಹಿಹಲಿ ಭವದ ದುಕ್ಕ (ದುಃಖ) 


ಸುಲಭದಲಿ ಮಾಡಲಿಕೆ 


 ಬತ್ತಲಾಗುವುದೊಂದೇ ಸರಳ 


ಸಂಬಂಧಗಳ ಹಂಗುಳಿದು 
ಬದುಕಲಾಗುವುದಿಲ್ಲ ನನಗೆ . 
ನಿಂತ ನಿಲುವಿನಲಿ ಒಳನುಗ್ಗಿ 
ಸೆರಗು ಜಾರಿಸುತ ನಿಂತೆ 
ಸುತ್ತಿ ಬಳಸಿದ ದೇಹದ ಬಟ್ಟೆ 


| ಸಖ ಬಾ ಸಂಚಾರಕೆ 


ಪೊರೆಗಳ ಕಳಚಿಟ್ಟಿ ಒಂದೊಂದೆ 
ಹೊಸ್ಲಿಲ ಹೊರಗೆ ಕಾಲಿಡುವ' 
ಮೊದಲೊಮ್ಮೆ ಕನ್ನಡಿಯ ಬಯಕೆ 
ಸಂಭ್ರಮದ ಹೆಜ್ಜೆಯಲಿ ನಿಂತೆ ಮುಂದೆ 
ಬೆತ್ತಲೆಯ ಬಿಂಬಕ್ಕೆ ಚೀರಿ ಕುಸಿದೆ 


ಬೆತ್ತಲನ್ನು ಬೆತ್ತಲಾಗಿ 

ಭಾವಿಸಿ ಭರಿಸಲಾಗದ ನನ್ನ 
ಆತ್ಮದಾವರಣಗಳ ಕಳಚದೆ 
ಹೋಗಲೆಂತೇ ಅಕ್ಕ ಬಯಲಿನೊಳಗೆ 


ನಾನಂತು ನಿನ್ನಂತಾಗದೆ 

ನಾನು ನಾನೂ ಆಗದೆ 
ಏನೇನೋ ಆಗಲು ಹೊರಟು: 
ಕಡೆಗೆ ಕೆಂಬೂತವಾಗುಳಿದೆ. 

ಹಕ್ಕು 


ಕ 


ಹಕ್ಕಿಗೆ ಆಕಾಶವೇ ಸರಹದ್ದು 

ಸ್ವಚ್ಛಂದ ನಿರಾತಂಕ ಉಡ್ಡಯನ 
ಸಿಹಿನೀರ ತೊರೆಯಲ್ಲಿ ಸ್ವೇಚ್ಛಾವಿಹಾರ 
ಅಮೃತ ಫಲಗಳಾಮೋದ ಆಹಾರ 


ಗಿರಿವನ ಕಣಿವೆಗಳ ದಾಟಿ 
ಮೈಲಿ ಮೈಲಿಗಳ ದೂರವ ಮೀಟಿ 


ಬಾನಂಗಳದ ಕೇಳಿ ನಿರತ ಹಕ್ಕಿಗೆ 


ವಿಧಿಯೆಸೆದ ಮೊನಚು ಬಾಣದ ಸಂಘಾತ 


ಮೇಲಿದ್ದೂ ಮೇಲಿರಲಾಗದೆ 
ಭೂಮಿಯ ಮಡಿಲಿನ ಪ್ರೀತಿಗೆ ಬಿತ್ತು 
ಬಿಳುಪು ಮಂಜಿನ ರೆಕ್ಕೆಯ ನಡುವೆ ' 
ರಕ್ತಕುಸುಮವೊಂ೦ದರಳಿತ್ತು. 


ದೇವದತ್ತನ ಬೇಟೆಯ ತೀಟೆಗೆ 
ಜೀವ ಸಾವುಗಳ ಸೆಣಸಾಟದಲಿ 
ಚಡಪಡಿಸುತ ಒದ್ದಾಡಿತು ಹಕ್ಕಿ 
ಮತ್ತಗೆಲುವಿನಲಿ ನಿಂತನು ಸೊಕ್ಕಿ 


ಸದ್ದಿಲ್ಲದ ನೋವು ಚಾಚಿ ಸೆಳೆಯಿತು 
ಮೃದುವೆದೆಯವನ ಭಾವವ ಬಾಚಿತು 
ಮಿಂಚಿನೋಟದಲಿ ಹೆಜ್ಜೆಯು ಸಾರಿತು 
ಹಕ್ಕಿವೇದನೆಗೆ ಮರುಕವು ಉಕ್ಕಿತು 


ಮಾಂತ್ರಿಕ ಸ್ಪರ್ಶದಿ ಶರವ ಸೆಳೆದನು 
ಪ್ರೀತಿ ಮುಲಾಮನು ಸವರಿದನು 

ಮೂಕಜೀವದ ಕಣ್ಣಲಿ ಹೊಳೆಯಿತು 
ಸಂತಸ ತುಂಬಿದ ಧನ್ಯತೆ ಕವಿತೆಯು 


| ಸಖ ಬಾ ಸಂಚಾರಕೆ 


ನನ್ನ ಬಾಣದಲಿ ಬಿದ್ದ ಹಕ್ಕಿಯು 
ಹಕ್ಕು ನನ್ನದು ಕೇಳು ಸೋದರ 
ಮುಟ್ಟ ಒಯ್ಯದಿರು ಇದ ನೀನು 
ಮೇಜವಾನಿಯಲಿ ರುಚಿ ನೋಡುವೆ ನಾನು 


ಸಂಘರ್ಷಕೆ ನೀ ಸೆಣಸಿ ಬಾರದಿರು 
ಕೊಲೆಗೈದವ ನೀ ಒಲವೆರೆದವ ನಾ 
ಕೇಳು ಹಕ್ಕಿಯನು ಹಕ್ಕು ಯಾರದು 
ಬಳಿಗೆ ಸಾರಿದರೆ ನೀ ಒಯ್ಯುವುದಿದನು 


ಜಾರಿಸಿ ಇಳಿಸಿದ ಹಕ್ಕಿಯ ನಿಳೆಗೆ 

ದಿಕ್ಕು ತೋರದೊಲು ಹಕ್ಕಿ ನಿಂತಿತು ಗಳಿಗೆ 
ನೋವ ಮರೆಯುತ ಹೆಜ್ಜೆ ಹಾಕಿತು : 
ಸಿದ್ಧಾರ್ಥನ ಮಡಿಲ ಸಾರುತ ಹಕ್ಕನು ತೋರಿತು 

ಬೆಸ್ಲಾನಿನ ತೋಟದಲಿ 


ಬೆಸ್ಲಾನಿನ ತೋಟದಲಿ 
ಮೊನ್ನೆಯಷ್ಟೇ ತೋಳಗಳ ಹಲ್ಲೆ 
ಎದೆ ರುಲ್ಲೆನಿಸುವ ಕಂಪನ 
ಕೋವಿಗಳ ಆಸ್ಫೋಟ 


ಮುಗಮಂದ ಹಾಸ 
ನಿರಾತಂಕ ಮನಸು 


- ಅರೆಬಿರಿದ ಎಳೆ ಪಕಳೆಗಳ 


ಕುಣಿಸಿ ನಲಿಯುವ 

ಕಾಮನ ಬಿಲ್ಲ ಹೂಗಳ ಮೇಳ 
ಸ್ವಚ್ಛಂದದಲಿ 

ರೆಕ್ಕೆ ಹಾಯಿಗಳ ಬಿಡಿಸಿ 
ಹಾರುವ ಪಾತರಗಿತ್ತಿ ದಂಡು 
ಹಾಲುಗೆನ್ನೆಯ ಮೃದು ಮಾಂಸ 
ಕಣ್ಣರಳಿಸಿ ಕಚಗುಳಿಯ 
ತೊದಲು ಮಾತಿನ 
ಚೆನಕುರುಳಿ ಸಂಭ್ರಮ 
ಶಬ್ದಾರ್ಥಗಳ ಹಂಗುಳಿದು 
ಹಾಡುವ ಹಕ್ಕಿಗಳ ಸಂಗೀತ 


ಕನಸು ಲೋಕದಲಿವರ 
ಮೈಮರೆತ ವಿಹಂಗಮ 
ವಿಹಾರ ಯಾನ ನಿರಾತಂಕ 
ಆಸ್ಫೋಟದಬ್ಬರಕೆ 
ಥಟ್ಟನಿಳೆಗೆ ಅಪ್ಪಳಿಸಿ 
ತತ್ತರಿಸಿದವು ಹಕ್ಕಿಗಳು 


ಫಡ ಫಡಿಸಿದವು ಚಿಟ್ಟೆಗಳು 
ಉಡಿದು ಹೋದವು ಪಕಳೆಗಳು 
ಬಣ್ಣಕಳೆದು ನುಗ್ಗಿತ್ತು 


| ಸಖ ಬಾ ಸಂಚಾರಕೆ 


ಕೆನ್ನೆಗಳಲ್ಲಿ ರಕ್ತ ಕೆಂಪು 
ಹಸಿದು ಹಾರಲು ನಿಂತ 
ರಾಕ್ಷಸ ಕ್ರೌರ್ಯಕ್ಕೆ 
ಸಿಡಿಹೊಡೆದ ಚೀತ್ಕಾರ 
ಉಸಿರು ಕಟ್ಟಿಸಿ ಕೊಲುವ 
ಸರಳು ಕೋಟೆಯ 
ಬಂದಿವಾಸ 


ಕಂಬನಿಗೆ ಕರಗಲಿಲ್ಲ 
ವೇದನೆಗೆ ಮೃದುವಾಗಲಿಲ್ಲ 
ಪುರುಷಾಮೃಗಗಳ 

ಮೊನಚು ಹಲ್ಲಿನ ತೋಳಗಳ 
ಗುರಿಗೆ ಪುಟ್ಟ ಎದೆಗಳು 
ನಡುಗಿ ಒಮ್ಮೆಲೇ ಸ್ತಬ್ಧ 
ರಕ್ತಚಿತ್ತಾರ ರಂಗವಲ್ಲಿ 
ಬಣ್ಣಗಳು ಕಳೆದು ಕರಗಿ 

ಬರಿ ಕೆಂಪು ಕೆಂಪು 

ಹರಿದು ಮಂಜುಗಟ್ಟಿತು 
ಬೆಸ್ಸಾನಿನ ತೋಟದ ಸೊಂಪು 
ಮೌನ ಸಮಾಧಿಯಲಿ 
ನಿಶ್ಚಲ... ನಿಶ್ಚಲ... ನಿಶ್ಚಲ ' ಕ 

ಪ್ರೀತಿ - ಮೌನ 


ಇರಾನಿ ಚಲನಚಿತ್ರ "ಬರಾನ್‌'ನ ಸ್ಫೂರ್ತಿಯಿಂದ 


ಇಟ್ಟಿಗೆ ಸಿಮೆಂಟು 
ಸುಣ್ಣಗಳ ನಡುವೆ 
ಅರಳಿತ್ತೊಂದು ಶಿಲಾಪುಷ್ಪ 
ಆಗತಾನೇ ಮೂಡಿದ್ದ 
ಚೆಗುರು ಮೀಸೆಯ 
ಚೆಲುವು ಶೃಂಗಾರ 
ಆದರವನ ಕಣ್ಣಲ್ಲಿ ಖಾರ 
ಸಿಟ್ಟು ಸೆಡವಿನ ,ಠೇ೦ಕಾರ 
ಅವ್ಯಕ್ತ ಅರಕೆ 

ಸ್ಫೋಟಕ್ಕೆ ಅಣಿಗೊಂಡ ರೋಷ 
ಉರಿವ ಕುಲುಮೆಗಳು 
ನಡುವೆ ಎಲ್ಲೋ ಒಂದು 
ತಣ್ಣನೆಯ ಜಲಧಾರೆ 
ಕಂಡಕಂಡವರ ಮೇಲೆಲ್ಲ 
ಕೆಂಡಕಾರುವ ತವಕ 

ತುಟಿ ಬಿರಿದರೆ ಸಾಕು 
ಕೇಡು ಸಿಡಿಸುವ ತನಕ 
ಇಳಿಯದವನ 
ಇನಿತಾದರೂ ಎದೆಯ ಭಾರ 
ಸ್ವಾರ್ಥಲೋಕದ ವರ್ತುಲ 
ಪ್ರವೇಶಕ್ಕೆ ನಿಷೇಧ 
ನಿಷೇಧದ ಬೆನ್ನಲ್ಲೇ 
ಬಂದಿಳಿದ ಹದಿ ಹರಯ 
ಕಣ್ಣಲ್ಲಿ ತೊಟ್ಟಿಡುವ ಮರುಕ 


ಇನ್ನೂ ಮೂಡದ ಮೀಸೆ 
ಬಲವಿಲ್ಲದ ರೆಟ್ಟಿ 

ಹೊರಲಾರದ ಹೊರೆಯ ಹೆಗಲು 
ಕನಿಕರದ ಮಹಾಪೂರವೇ 


| ಸಖ ಬಾ ಸಂಚಾರಕೆ 


ಅವನೆಡೆಗೆ ಹರಿದಿತ್ತು 

ಬದಲಿ ಉದ್ಯೋಗ 
ಕಾಂಕ್ರೀಟು ಕಟ್ಟಡದಲ್ಲೊಂದು 
ಪುಟ್ಟ ಅಡಿಗೆ ಮನೆ 

ಹೆಣ್ಣಪ್ಪೇ ಕೋಮಲ ಕರಗಳಿಗೆ 
ರಸಪಾಕಗಳ ತೆಗೆವ ಹೊಣೆ 


ಅಡಿಗೆ ಮನೆಗೂ ನುಗ್ಗಿತು 
ಅಂದ ಚಂದದ ಬೀಸು ಗಾಳಿ 
_ ಮೂಲೆಯೊಂದರಲಿ ಕುಳಿತ 
ಹೂದಾನಿಯಲೊಂದು 
ಚಂದದ ಹೂ ನಕ್ಕಿತು 

ಪಿಸು ಮಾತಿನಲಿ 

ಆಪ್ತ ಸಂವಾದ ಸಂಭ್ರಮ 
ಅವನೊಳಗಿನ ಅವಳ 
ನಿಗೂಢ ಚೆಲುವಿನೊಡನೆ 
ಸಖ್ಯ ಸಲ್ಲಾಪ ಸಂಗೀತ 
ಎಂದೂ ಇಲ್ಲದ ಅಡಿಗೆ ಮನೆಗೆ 


` ಹರಿದು ಬಂತು ಕಳೆಯ ಪೂರ ' 


ರೊಟ್ಟಿಗೆ ರುಚಿ ಬಂತು 

ಚಹಕ್ಕೆ ಘಮಲು ಬಂತು 

ಹೆಣ್ಣಿನ ಕೈಯ ಪರಿಮಳಕ್ಕೆ 

ಮಾಂತ್ರಿಕ ಸವಿಯ ಸ್ಪರ್ಶಕ್ಕೆ 

ವಾಹ್‌ | ವಾಹ್‌ | ತುತ್ತೂರಿ ಮೊಳಗು |! 


ಯುವಕನೆದೆಯಲಿ 

ಹೊತ್ತಿ ಉರಿಯಿತು ಕಿಡಿ 
ಮೂಕ ವ್ಯಥೆಯಲಿ ಅಸ್ವಸ್ಥ 
ಕನಸುಗಳ ಹಿಡಿವ ತವಕ 

ಪ್ರತಿ ಸ್ಪಂದನದ ಚಂದನ ತಂಪು 
ತಟ್ಟುವವರೆಗೆ ನಿಲ್ಲದು 
ಎದೆಯಾಳದಲುರಿವ ಕಿಚ್ಚು 

ಅಸ್ಪಸ್ಪ ಆಸೆಗಳ. 
ಗಾಳಿಗುದುರೆಯೇರಿ 
ರಾಜಕುಮಾರಿಯ ಹಿಡಿವ ಹಠ 
ತಣ್ಣನೆಯ ಸಂಜೆಯಲಿ 
ಮುರುಕು ಕಿಟಕಿಯ ಸರಳು 
ಮುಚ್ಚಿದ ಗಾಜಿನ ತೆರೆ 
ಅದರಾಚೆಯಲಿ ಯಾವುದೋ 
ಛದ್ಮವೇಷದ ಅನಾವರಣ 
ಹಮದೊಡಲು 


ಸ ಬೆನ್ನಿಂದ ಇಳಿಬಿದ್ದ 
ಕಾರಿರುಳ ಸರಮಾಲೆ 


ಶ್ವೇತ ಸುಂದರಿಯ 
ದಿವ್ಯಚೆಲುವಿನ ರುಲಕು 
ಮತ್ತೇರಿದ ಅಮಲು 
ಬಂಡೆಗಲ್ಲಿನೆದೆ ಕರಗಿ 
ಹರಿಯಿತೊಂದು ಅವ್ಯಕ್ತ 
ಪ್ರೀತಿಯ ಹೊನಲು 
ಮೊಳೆತು ಚಿಗುರಿತು 
ಮೂಕಭಾವದಲಿ ಭಾವಗೀತೆ 
ಪ್ರಾಯದುನ್ನತ್ತ ಗಂಧಗಾಳಿಯ ಸ್ಪರ್ಶ 
ಕಚಗುಳಿಯ ಪುಲಕ 
ಬಿಡದ ಚುಂಬಕ ಸೆಳವು 


ಮಾತಿಲ್ಲ ಕತೆಯಿಲ್ಲ 
ನೋಟ ಬೇಟಗಳಿಲ್ಲ 
ಶೂನ್ಯದಾಗಸದಲ್ಲೊಮ್ಮೆ 
ಫಳಕ್ಕನೆ ಮಿಂಚೆ 
ಮರೆಯಾಗುವ ನಕ್ಷತ್ರ 
ನೋಟದಚ್ಚರಿ | 
ಮೌನಭಾವಗೀತ 
ನಿಲ್ಲದ ಭಾವ ಸ್ರೋತ 
ಒಂದು ಕಂಬನಿಗೆ 


| ಸಖ ಬಾ ಸಂಚಾರಕೆ 


ನೂರು ಕಂಬನಿ ಕಾಣಿಕೆ 
ಒ೦ದು ನಿಟ್ಟುಸಿರಿಗೆ 
ನೋವಿನ ಜ್ವಾಲಾಮುಖಿ 
ಹಸಿವ ತಣಿಸಲು 
ತವಕದೋಟ 
ಘಾಸಿಗೊಂಡರೆ ಅಲ್ಲಿ 
ಅವಳೆದೆಯಲ್ಲಿ ರಕ್ತ ಚಿಮ್ಮುವುದಿಲ್ಲಿ 
ಅವಳ ತೋಟದಲಿ 

ಹಕ್ಕಿ ಗರಿಗೆದರಿ ಹಾಡಿದರೆ 
ಇಂಚರದ ಹಾಡು 
ಮಾರ್ದನಿಸಿ ಮೊಳಗುವುದಿಲ್ಲಿ 
ಇವನ ಮನದಲ್ಲಿ 


ಎಂಥ ಮೋಡಿಯೋ ಈ ಪ್ರೀತಿಗೆ 
ಇಹುದೆಂಥ ಶಕ್ತಿ ಇದರ ರೀತಿಗೆ 
ಪ್ರೀತಿ ಸೇತುವೆಯಾಯ್ತು 

ದಂಡೆಗಳು ದೂರವೇ ಉಳಿದವು 
ಅವಳ ನೆನಪುಗಳಷ್ಟೆ 

ಅವನ ಬದುಕು ಕಡಲಿನ ಕೂವೆ 
ನಾಳೆಗಳು ಸರಿದಂತೆ 

ಸರಿದು ಸಾಗುವುದು ಅವನ ನಾವೆ !! 

ರಾಜಕುಮಾರಿ ಮತ್ತು ರಾಕ್ಷಸ 


ಅಂತಃಪುರವಿದೆ 

ಅನಂತ ಸುಖವಿದೆ 
ಬಟ್ಟಬಯಲಿನ ಕೋಟೆ 
ಬೆಳಕು ಪಹರೆ 

ಎದೆಯ ಪೊದೆಯೊಳಗೆ 
ಸರ್ಪಭೀತಿ 

ರುಗರುಗಿಸಿ ಹೊತ್ತಿ 
ಉರಿದರು ಬೆಂಕಿ 
ಬೂದಿಯಾಗಿ ಗವ್ವೆನುವ 
ಕತ್ತಲ ಕಬಂಧ ಬಂಧ 
ತೀರದ ಹಸಿವಿನ ಬಸಿರು 
ಮೈಲಿ ಮೈಲಿಗೂ 
ಚಾಚುವ ಬಕಾಸುರ 
ಬಯಕೆಗಳ ಬಂದೋ ಬಸ್ಕಿಗೆ 
ನೂರು ಸಾವಿರ ರೂಪ 
ಪ್ರೀತಿಯ ಹಂಬಲ ಹಸ್ತಕ್ಕೆ 
ಕಪಾಲ ಕರಂಡಕ 
ಮೈಯೊಳಗೆ ಹೊಗರೆದ್ದ 
ರಕ್ತ ಗಂಧ | 
ಒ೦ಟಿತನದಲ್ಲೆ ಗಿರಿಗಿಟ್ಟಲೆಯಾಟ 
ದೂರದ ಹೆಜ್ಜೆ ಸದ್ದಿಗೆ 
ನಿಂತನೆಲವೇ ಸಿಡಿವ 
ಭೀತಿಯ ಗುದ್ದು 
ಕರಿದೇಹದ ನೆರಳ 

ಸರಳ ಇರಿತಕೆ 
ಮೌನವಾಯಿತು ಕೋಗಿಲೆ 


ಶೂನ್ಯ ಸಖ್ಯದಲಿ 
ಕಾಡದ ಒಂಟಿತನವೀಗ 
ಅವನ ಸನಿಹದ ವಾಸನೆಗೆ 


| ಸಖ ಬಾ ಸಂಚಾರಕೆ 


ಕಂಪನದ ಕಡಲು 

ಯಾತನೆಯ ಆತ್ಮ ಸಂಗಾತದಲಿ 
ಸವೆದ ಬದುಕಿನಲಿದ್ದ 
ಬಿಡುಗಡೆಯ ಕನಸಿಗೂ 
ನಿರ್ಬಂಧ ಬಾಹು ಬಂಧ 

ಗಾಳಿ ಸುಳಿಯುವುದಿಲ್ಲ ' 
ಬೆಳಕು ಇಳಿಯುವುದಿಲ್ಲ 
ಬೆಳ್ಳಿಂಗಳು ಸುರಿವುದಿಲ್ಲ 

ನಕ್ಷತ್ರ ಹಣತೆಗಳು 

ಉರಿದು ಬೆಳಗುವುದಿಲ್ಲ 

ಎದೆಯ ಪಂಜರದೊಳಗೆ 
ಭಾವರಾಗದ ಹಕ್ಕಿಗಳು 

ರೆಕ್ಕೆ ಬಿಚ್ಚುವುದಿಲ್ಲ . 

ಕೊರಳೆತ್ತಿ ಹಾಡಿ ಕಲರವಿಸುವುದಿಲ್ಲ 
ಕತ್ತಲ ಮೌನವೇ ಆಳುವುದು ಇಲ್ಲಿ 
ರಾಕ್ಷಸಧ್ವಜವೇ ಹಾರುವುದು ಇಲ್ಲಿ 
ಬಂಧನವೇ ಬಿಡುಗಡೆ 
ಬಿಡುಗಡೆಯೇ ಬಂಧನ 
ರಾಜಕುಮಾರಿಯ. 

ಬಾಳಿನಲಿ ಪಿಸುದನಿಯಲಿ 
ಉಲಿವುದೊಂದೇ ಕವನ 

ಅದುವೆ ಯಾತನಾ ಚಿರಂತನ 

ತ್‌್‌ 


ಬಯಕೆ 


ಹೊಸತು ಸವಿಯ 
ಭವದ ಸಿಹಿಯ ಹಣ್ಣಿಗೆ 
ಆಶಿಸಿದೆ ಈ ಜೀವ 
ಬೆಸೆದು ಬೇರೆ 
ಹೃದಯದೊಡನೆ 
ಬೆರೆತು ಮರೆಯ 
ಬೇಕಿದೆ ನೋವ 


ಅಲೆದಲೆದು ದಣಿದ 
ಹೆಜ್ಜೆಗಳಿಂದು 

ಹೊಸತು ಹಾದಿಗಳ 
ಶೋಧಕೆ ತವಕಿಸಿವೆ 

ಹೆಜ್ಜೆ ಮೂಡದ ಹಾದಿಯೆಡೆ 
ದುರ್ಬೀನ ಹಚ್ಚಿದೆ 


ನೋಡಿದಂಥ ನೋಟ 
ಮತ್ತೆ ನೋಡ ಬಯಸದು 
ಮಾಡಿದಂಥ ಊಟ 

ಮತ್ತೆ ಮಾಡೆ ರುಚಿಸದು 
ಅಂತರಂಗದಲ್ಲಿ ಅರಕೆ 
ಗುಡ್ಡ ಬೆಳೆದಿದೆ 

ಸ್ಪಷ್ಟವಿರದ ತುಡಿತದಿಂದ 
ಮನವದೇಕೋ ಬೇಸರಿಸಿದೆ 


ಅದೇ ಮಾತು 

ಅದೇ ಸರಸ 

ಅದೇ ಸ್ನೇಹ ಪ್ರೀತಿ 
ಅರ್ಥ ಸ್ವಾರ್ಥವಿಲ್ಲದಾ 
ಶಬ್ಧ ರಿಂಗಣ 


| ಸಖ ಬಾ ಸಂಚಾರಕೆ 


ಮಾತು ಕೇಳುವವರಿಲ್ಲದ 
ರಿಕ್ತ ಸಭಾಂಗಣ 
ಹೃದಯ ಮರೆತು 
ಚೆಲ್ಲುವಂಥ 
ಹಳಸುಮಂದಹಾಸ 
ಬೇಡ ಬೇಡ 

ಜೀವವೇ ಸಾಕು ಎನಿಸಿದೆ 


ಲೋಕಾಲೋಕದ 

ಆಚೆಯ ಲೋಕಕೆ 
ತೇಲಿಹೋಗಲು ಬಯಸುತಿದೆ 
ಅಚ್ಚ ಪ್ರೀತಿಯ 
ಸ್ವಚ್ಛಮಾನಸಕೆ 

ಮಮತೆಯ 
ಜಲಕೇಳೀಮೋದಕೆ 
ಮೋಹನ ಮುರಳಿಯ 
ನಾದೋನ್ಮಾದಕೆ 

ಕೃಷ್ಣಾಧರ ಸವಿ ಸ್ಪರ್ಶಕ್ಕೆ 
ಕುಣಿಯಲು ಹೆಜ್ಜೆ 
ನುಡಿಯಲು ಗೆಜ್ಜೆ 
ಅಣಿಯಾಗಲು 
ಹಾತೊರೆದಿದೆ ನವ ರಾಸಕ್ಕೆ 
ಕನಸಿದೆ ಮನಸು 
ಗರಿಬಿಚ್ಚಿದೆ ವಯಸು 

ಅಂತರ 


ನಿನಗೂ ನನಗೂ 
ಅ೦ತರವೆಲ್ಲಿದೆ 

ಹೇಳಲು ಬರುವೆಯ 
ಹೇ ದೇವ 

ಮಂಟಪ ಗುಡಿಗಳು 
ಇದ್ದರೆ ಒಳಗೆ 

ಆರತಿ ಪೂಜೆ ಅಭಿಷೇಕ 
ಮಂತ್ರ ಪಠನಗಳು 


ಸ್ತೊತ್ರ ಗೀತೆಗಳು 


ತಪ್ಪುವುದಿಲ್ಲ ನೈವೇದ್ಯ 
ಅಬ್ಬರದರ್ಚನೆ 

ಭಕ್ತರ ಭಜನೆ 

ಭಕ್ತಿ ಭಯಗಳ ಸರಮಾಲೆ | 


ಗುಡಿ ಗೋಪುರಗಳ 
ಹೊರಗುಳಿದೆಲ್ಲೋ 
ಬಿದ್ದಿರಲಲ್ಲಿ ಹಾದಿಯಲಿ 
ನಡೆಗಲ್ಲಾಗುತ 

ನಮ್ಮಯ ಪಾದವ 

ಚುಂಬಿಸಿ ಮೋಕ್ಷವ 
ಪಡೆಯುವುದಷ್ಟೆ ನಿನಗೆ ವರ ॥ 


ನನಗೂ ನನ್ನಯ 

ಮನೆಯೇ ಗುಡಿಯು 
ಒಳಗುಳಿದರೆ ಗೌರವ ಸನ್ಮಾನ 
ಬೀಗುತ ಬಾಗಿಲ 

ತೆರೆದಾಚೆ ಹೆಜ್ಜೆಯಿಡೆ 

ನನಗೂ ನಿನ್ನದೆ ಹಣೆ ಬರಹ 
ಮಣಿತ ಭಣಿತಗಳ 

ಭರಿಸುತ ಮೌನದಿ 
ಸಾಗುವುದೊಂದೇ ಮಹಾವರ ॥! 


| ಸಖ ಬಾ ಸಂಚಾರಕೆ 


ಒಂದು ಸಂವಾದ 
(ಪುಂಡರೀಕನ ಸಾವಿನ ನಂತರ ಮಹಾಶ್ವೇತೆ, ತರಳಿಕೆಯರ 
ನಡುವೆ ನಡೆದ ಸಂವಾದ) 


ತರಳಿಕೆ : ಚಿತೆಯೇಕೆ ಹೇಳು ಸಖಿ 
ಒಳಗೊಂದು ಚಿತೆಯಿರಲು 9 
ಬದುಕಿ ಉಳಿದರೆ ತಾನೆ 
ಬರುವ ಕನಸಿಗೆ ಅರ್ಥ 
ಪ್ರೀತಿಯಿರುವಲ್ಲಿ 
ವಿರಹವದು ಅನಿವಾರ್ಯ 
ದಿವ್ಯ ಪ್ರೇಮಕೆ 
ನೂರು ದಿವ್ಯಗಳುಂಟು 
ಪ್ರೀತಿಯನುಭೂತಿ 
ಕಲಿತವನು ನಿನ್ನಿಂದ 
ದೂರವಿಹನೇ | 
ಮಿಲನ ಪೂರ್ವದ ವಿರಹ 
ಕರಗಿ ಮಿಲನ ಗಳಿಗೆಯಲಿ ' 
ವಿಧಿಯಿಟ್ಟ ವಿರಹವು 
ನಿತ್ಯ ಮಿಲನದ ಸುಖಕೆ ನಾಂದಿ 


ಮಹಾಶ್ವೇತೆ : ಎಂಥ ಮಿಲನವೋ ಏನೊ 
ಪಂಚಾಗ್ನಿ ಚಿತೆಯುರಿದು 
ಬದುಕು ಬೂದಿಯಾಗಿರೆ 
ಮತ್ತೇಕೆ ನಂಬಿಕೆಯ ಬಿತ್ತಿ 
ಕಾಡುತಿಹೆ ಸಖಿಯೆ 
ಕ್ಷಣವೊಂದು ಯುಗವಾಗಿ 
ಯುಗವೆ ಕಲ್ಪಗಳಾಗಿ 
ಶರಮಂಚತಲ್ಪದಲಿ 
ನಲುಗುತಿಹೆ ನೋವಿನಲಿ 
ನನ್ನ ವಿರಹದ ಹಾವು 
ಅವನಿಗಾಯಿತು ಸಾವು 
ನಾನೆಂತು ಹರಣವನು 

ಉಳಿಸಿಕೊಳಲೇ 9 

ಅವನ ಕೊಂಡೊಯ್ದ 

ಕಾಲನ ಕ್ರೂರ ರಾತ್ರಿಗಳನ್ನು 

ಭರಿಸಿ ಬಾಳಲು ಸುಖವೇ 9 

ತಡೆಯದಿರು ಮರಣವನು 

ಉಳಿಸದಿರು ಶೂನ್ಯವನು 

ಅಣಿಗೊಳಿಸು ಅಗ್ನಿರಥ 

ಸೇರಬೇಕಿದೆ ನನಗೆ 

ಅವ ಹೊರಟ 

ವೈತರಣಿಯ ದಂಡೆಯಾಚೆ ಪಥ + 


| ಸಖ ಬಾ ಸಂಚಾರಕೆ 


ಬಾಳ ಖುತುಗಳು 


ಬಾಳ ಯತುಗಳಿಗೆ 
ಕ್ರಮವಿಲ್ಲ; ನಿಯಮವೂ ಇಲ್ಲ 
ಮಳೆಗಾಲ ಚಳಿಗಾಲ 

ಮಾಗಿ ಬೇಸಗೆ ಕಾಲ 

ಮರ ಮರಳಿ ಆವರ್ತನದಲಿ 
ಬ೦ದು ತಟ್ಟುವುದೆನ್ನ 
ಎದೆಯ ಕದವ 

ಎಂದೂ ಬಾರದ ವಸಂತ 
ಮೋದಕ್ಕೆ ಹಾತೊರೆವ 
ಜೀವಕ್ಕೆ ದಣಿವು ಬಹುಮಾನ 


ಸದಾ ಜಿಟಿ ಜಿಟಿ ಮಳೆಯ 
ವಟವಟಿಸುವಾಟ 

ಕೆಸರು ಕೆಸರು ಕಡಲು 
ಭೂಮಿಯಾಕಾಶಗಳ 
ಎದೆನಡುಗಿಸುವ 

ಗುಡುಗು ಸಿಡಿಲಿನ 

ಅಬ್ಬರ ಉಬ್ಬರ 

ತಪ್ಪಿದರೆ ಬರಲೊಪಿನಿಂತ 
ಹಿಮಗಾಲ ಚಳಿಗಾಲ 
ಬಿಸಿನೆತ್ತರೂ ಹೆಪ್ಪುಗಟ್ಟಿ 
ಭಾವದಂಕುರಗಳೆಲ್ಲ 
ಅರಳದೆಯೇ ಶೀತಲ ಸಮಾಧಿ 
ಮೈಮನಗಳ ತುಂಬೆಲ್ಲ 
ಮುಳ್ಳುಕಂಟಿಯ ಮೊನಚು 
ಇರಿತದಲಿ ಯಾತನಾ ಶಿಬಿರ 
ನಳನಳಿಸಿ ನಗುವ ಹೂ 
ಪಕಳೆಗಳು ಸಂಕೋಚದಲಿ 
ಬಿಗಿದು ಕೊಂಡು 
ಮೌನಲಯದಲಿ ವಿಲೀನ 

ಬೇಸಿಗೆಯ ಬಿರುಬಿಸಿಲ 

ಕೆಂಡ ಸುರಿ ಮಳಯಲ್ಲಿ 

ಬಯಕೆ ವನವೆಲ್ಲ ಬೂದಿ ಭಂಢಾರ 
ತತ್ತರಿಸುವ ಜೀವಕ್ಕೆ 

ಪಂಚಾಗ್ನಿ ತಪದನುಭೂತಿ 

ಹಸಿರ ಉಸಿರುರಿದು 

ಚಿತಾಭಸ್ಮದ ಕುಂಭಮೇಳ 
ಹೃದಯಗಳ ಅರಳಿಸುವ 

ಕಾಮ ಪ್ರೇಮದ ಕಚಗುಳಿಯ 


ಮೋಹ ಹೊತ್ತು ಬರುವ 
-. ವಸಂತನ ಕನಸೂ ಪೂರ್ಣಾಹುತಿ 


ನನ್ನ ಬಾಳ ಯತುಗಳಲ್ಲಿ 
ಮೋದವಿಲ್ಲ ಆಮೋದವಿಲ್ಲ 
ನೋವಿದೆ ನಿಟ್ಟುಸಿರಿದೆ 
ಭಗ್ನ ಕನಸುಗಳ 

ನಿರಂತರ ಆವರ್ತನೆಯಿದೆ 
ಬತ್ತಿದ ಭಾವರಾಗಗಳ 
ಗೋರಿ ಸಾಲಿದೆ 

ಸದಾ ಹೆಡೆಯಾಡಿಸುವ 
ಸಾವಿನ ನೆರಳ 

ತಂಪಿದೆ; ಸೊಂಪಿದೆ ! 


| ಸಖ ಬಾ ಸಂಚಾರಕೆ 


ಒಣಮರಗಳ ಜೊತೆಯಲ್ಲಿ 


ಒಣಮರಗಳ ಜೊತೆಯಲ್ಲಿ 
ಹಾದಿಯಿಕ್ಕೆಲದಲ್ಲಿ ನಿಂತ 
ಒಣ ಮರದ ಸಾಲು 
ಹಾದು ಬರುವಾಗೆಲ್ಲ 
ಕಣ್‌ಸನ್ನೆಯಲಿ 
ಕರೆಯುತ್ತವೆ 

ಮುರುಟಿದ ಕೈಗಳ ಚಾಚಿ 
ಅಪ್ಪಿಕೋ ಎನ್ನುತ್ತದೆ 
ಮತ್ತೆ ಮತ್ತೆ ಕರೆದ ಕೂಗು 
ನನ್ನೊಳಗಿಳಿದು 

ಆಲಿಸಿದೆ - 

"ಎಂಥ ಸುಂದರ ಬದುಕು 
ರಸವೊಸರುವೊಡಲ ಸೊಂಪು 
ಮುಡಿದ ಹೂ ಮಂಜರಿಗಳ ಕಂಪು 
ನಿತ್ಯ ಹರಿದ್ವರ್ಣದ ಸಿರಿ 
ಮುತ್ತೈದೆಯ ಮಂಗಳ ರೂಪ 
ಮುಗಿಲೆಡೆಗೆ ಕೈಚಾಚಿ 
ಕರೆದರೆ ಸಾಕು 
ಆಕಾಶರಾಯನ ಕೃಪೆಯ ಸಿಂಚನ 
ರನ್ನ ಚೆಂಡುಗಳಂತೆ 
ತೊನೆವ ಫಲಭಾರ 
ನೆರಳ ಕೊಡೆಯಡಿಯಲ್ಲಿ 
ಮೈಮರೆತು ಜೊಂಪಿನಲಿ 
ಚಾಚಿ ಮಲಗಿದ ದೇಹ 
ಗಿಳಿಕೋಗಿಲೆ ಕಾಜಾಣ 
ಮರಿಹಕ್ಕಿಗಳ ಬೆಚ್ಚನೆಯ 
ಸಂಸಾರದ ಸವಿಯೌತಣ 
ಗಾಳಿ ಸಖನ ಸರ್ಶ 
ಪುಲಕಗಳ ವರ್ಷ 
ಬೇಸಿಗೆಯ ಧಗೆಯಳಿಸಿ 

ಮುಗಿಯದ ಧಾ 


ಧರೆಗಿಳಿದ ಭಗೀರಥಿ 
ಕೆಸರಳಿದು ಹಸಿರುಳಿದು 
ಬೆಂಕಿ ಬಿಸಿಲನು ಕಳೆದು 
ಚೈತ್ರಾಗಮನ ಸಂಭ್ರಮಕೆ 
ಮುದಗೊಳುತಿದ್ದ 
ಮನದಲ್ಲಿ 

ಹೆಪ್ಪುಗಟ್ಟಿದೆ ಮೌನ 
ಹಿಂಸೆ ಯಾತನೆಗಳ 
ನ 
ಒಡಲ ಕಸುವಳಿದು 
ಚೈತ್ರಬಾರದೆ ಮುನಿದು 

ನಗ್ನ ಭಾವಗಳಷ್ಟೆ 
ನಮ್ಮೆದೆಯ ಕೋಶದಲಿ ಭದ್ರ 
ಹೂ ಕಳೆದು ಹಸಿರಳಿದು 
ವೈಧವ್ಯ ಚಿತೆಯಾಗ್ನಿಯಲಿ 
ಕನಸುಗಳು ಭಗ್ನ 
ನಿರ್ವಾಣದಲಿ ನಿಂತು 

ನೆನ್ನೆ ನೆನಮಗಳ ಪೋಣಿಸುತ 
ನಾಳೆ ನಿರೀಕ್ಷೆಯಲಿ ನಿಂತು 
ನರಳುವ ವಿಧಿಯು ಬೇಡ 
ಕಡಿದುಬಿಡು ಒಮ್ಮೆಲೇ 
ಸಾವಿನಲಿ ಸಾರ್ಥಕ್ಯ 
ಬಿಡುಗಡೆಯ ಸಂಭ್ರಮವು 
ನಮದಾಗಲಿ 

ಎಚ್ಚೆತ್ತ ಮನದಲ್ಲಿ 
ಚೀತ್ಯಾರದನುರಣನ। 


| ಸಖ ಬಾ ಸಂಚಾರಕೆ. 


ಕೆ.ಎಸ್‌.ನ.-ಅವರ ನೆನಪಿಗೆ 


ಪ್ರೀತಿ ದೇವರ ಪೀಠದಲಿರಿಸಿ 

ನಡೆವ ಮಲ್ಲಿಗೆ ತೇರು ನೀನು ಕವಿಯೆ 
ಮುಗಿಲ ತುಂಬೆಲ್ಲ ಕನಸು ಗೊಂಚಲನಿರಿಸಿ 
ಬಲವಾಗಿ ಭೂಮಿಯಲಿ ಬೇರಿಳಿಸಿದವ 


ನವಿಲೂರು ಹೊನ್ನೂರುಗಳ ಬೆಸೆವ 

ಒಲುಮೆ ಬಳ್ಳಿಯ ತಬ್ಬಿ ಸೆಳೆದು 

ದಾಂಪತ್ಯ ಘಮಲುಗಳ ಹಂಚಿಕೊಟ್ಟೆ 

ಎ೦ದೂ ಬಾಡದ ಮೊಲ್ಲೆ ಕಂಪನು ಎಮಗೆ ಬಿಟ್ಟೆ 


ನೀನೊಂದು ದಿವ್ಯ ಚಂದನ ಮರ 

ಬಳಿ ಸುಳಿದು ಹಾದು ಹೋದರಷ್ಟೇ ಸಾಕು 
ಮೈಯೆಲ್ಲ ಮತ್ತೇರಿಸುವ ಕಂಪಿನನುಭೂತಿ 
ಗಂಧಗಾಳಿಯ ಸುಖ ಸ್ಪರ್ಶದ ರೋಮಾಂಚನ 


ಬುವಿಬಾನು ಚಿಕ್ಕೆ ಚಂದ್ರರ ಸಖ್ಯದಲಿ 

ಗರಿಗಟ್ಟಿ ನೂರೆಂಟು ಕವಿತೆಗಳ ಹಾಡಿದವನು 
ಭೂಮಿಯಕ್ಕರೆ ಮಡಿಲ ಸಕ್ಕರೆ ಸವಿಯುಂಡು 
ಮುಗಿಲ ಹ೦ಗನು ಮರೆತು ನಲಿದಾಡಿದವನು 


ಮಡದಿ ಕೆನ್ನೆಯ ಸೊಂಪಿನ ಕೆಂಪು 
ಮುಡಿದ ಮಲ್ಲಿಗೆಯ ಜೊಂಪಿನ ಕಂಪು 
ಎಷ್ಟೊಂದು ಕವಿತೆಗಳನರಳಿಸಿದವು 
ರಸಿಕತೆಯ ಹೊನಲುಗಳನುಕ್ಕಿಸಿದವು 


ಮನೆಯ ಮುಂಗಟ್ಟಿನಾಗಸದಿಂದ 

ನಗುವ ಚಂದನನು ಇಳಿಬಿಟ್ಟು 
ಕತ್ತಲಿದ್ದಲ್ಲೆಲ್ಲ ನಕ್ಷತ್ರ ಹಣತೆಗಳ ಹಚ್ಚಿಟ್ಟು 
ಕನಸು ಭರವಸೆಯಲ್ಲಿ ಜೋಕಾಲಿಯಾಡಿದೆ 

ಹಗಲು ಸಂಜೆಗಳಲ್ಲಿ ಇರುಳ ನೀರವ 
ಮೌನಗಳಲ್ಲಿ ಹಾಡು ಕಟ್ಟುತ ಹಾಡಿ 

ಇನಿದನಿಯ ಕಂಪನ್ನು ಜಗಕುಣಿಸಿದವನು 
ಅಗ್ನಿರಸದಲ್ಲೂ ಶಾಂತವಾಗಿಯೇ ತೇಲುತ್ತಿದ್ದವನು 


ಮಡದಿ ಮಕ್ಕಳು ಗೆಳೆಯರಾಲೋಕದಲಿ 
ಪ್ರೀತಿ ಸೂರ್ಯರ ಬೆಳಕು ಹೀರಿದವನು 
ಬಡತನದ ಕೆಂಡಕಡಲಿನುಬ್ಬರದಲ್ಲೂ 


: ಸುಖದ ಹುಟ್ಟನು ಹಾಕಿ ದಡವ ಮುಟ್ಟಿದವನು 


ನಾಳೆ ನಾಳೆಗಳ ಚಿಂತೆ ಹೊಸ್ಲಿಲಾಚೆಯಲಿರಿಸಿ 
ಇಂದು ಈ ಕ್ಷಣದ ಬದುಕೆ ಧನ್ಯವೆಂದರಿತವನು 
ನನ್ನದೆಂದೆನುತ ದಾರಿಗೆಷ್ಟೋ ಅಷ್ಟು ಮಾತ್ರವೆ 
ಬುತ್ತಿ ಕಟ್ಟುತಲಿರಿಸಿ ಪಯಣಕ್ಕೆ ಹೆಜ್ಜೆ ಅಣಿಗೊಳಿಸಿದವನು 


ಬದುಕಿನಾಚೆಯ ಬಯಲು ಮರೆತು 

ನೋವು ನಲಿವುಗಳನ್ನು ಹಂಚಿಕೊಳಲು 
ಗೆಳೆಯರಾಹ್ಹಾನಿಸುತ ನೆನಪುಗಳ ಬಿಚ್ಚಿರಿಸಿ.. 
ಉಜ್ಜುಜ್ಜಿ ಹೊಸದಾಗಿ ಬೆಳಗಿ ಹೊಳೆಸಿದವನು 


ಅವನ ಆಶೀರ್ವಾದ ನನ್ನ ಮೇಲಿರಲೇಕೆ 
ಭೀತಿ ಕಾಡುವುದೆಂದು ಎದೆ ಶಟ್ಟಿ ನಿಂತವನು 
ಮಿತ್ತು ಕತ್ತಲು ಕವಿದು ಬೇತಾಳನಾಗಿರಲು 
ಭರವಸೆಯ ನಕ್ಷತ್ರದೀಪಗಳನುರಿಸಿದವನು 


ಹರೆಯದುಕ್ಕುಸೊಕ್ಕುಗಳುರುಳಿ 
ಏರುತಗ್ಗುಗಳಿಳಿದು ಸಮತಲದಿ 

ಹರಿವ ಜೀವದ ಹೊನಲ ಕಣ್ಣಲ್ಲಿ 
ಕ೦ಡದ್ದೆಲ್ಲ ದೇವರಾಗಿ ತೃಪ್ತಿ ನಗೆ ನಕ್ಕವನು 


| ಸಖ ಬಾ ಸಂಚಾರಕೆ 


ಶಬ್ದ ದಬ್ಬರವಳಿದು ನಿಶ್ಶಬ್ದ ನಿಶ್ಶಬ್ದ 
ಶಬ್ದಾತೀತ ಇಂಪು ಕಂಪೆಲ್ಲೆಲ್ಲೂ 
ಬೆಳ್ಳಿಂಗಳ ಸೋನೆ ಮಳೆ ರಾತ್ರಿಯಲಿ 
ನಿಂತ ದೇವಕನ್ನೆಯ ತಬ್ಬಿ ಕರಗಿ ಹೋದೆ 


ಶಾಂತವಾಯಿತು ಬಾನು ಶಾಂತವಾಯಿತು ಕಡಲು 
ಮನೆಯ ಮುಂದಿನ ತುಳಸಿ ನಿನ್ನೊಲವ ಶಾರದೆ 
ನಿನ್ನೆದೆಯ ಪದಕವಾದ ತು೦ಗಭದ್ರೆಯರ 
ಹಿ೦ದುಳಿಸಿ ನೀನೊಬ್ಬನೇ ಮಲ್ಲಿಗೆಯ ಪಲ್ಲಕಿ ಏರಿಬಿಟ್ಟಿ 


ನೀಕೊಟ್ಟ ಕವಿತೆ ಕುಸುಮಗಳ ಕಂಪು ಹೀರುತ್ತ 
ತೆರೆದ ಬಾಗಿಲ ಹೊಕ್ಕು ಅದ್ಭುತಗಳ ತುಂಬಿಕೊಂಡು 
ನೀ ಹಚ್ಚಿಟ್ಟ ದೀಪ ಸಾಲಿನ ಬೆಳಕಲ್ಲಿ ಅಡ್ಡಾಡಿ 

ನಕ್ಷತ್ರಗಳ ಎದೆ ತುಂಬಿಕೊಂಡು ಮೌನದಲಿ ಕನವರಿಸುತ್ತೇವೆ 

ಅಕ್ಟೋಬರ್‌ 2 ಮುಗಿದಾಗ 


ಮಹಾತ್ಮ ನೆನ್ನೆ ತಾನೇ ನಿನ್ನ 
ನೆನಪು ಅರಳಿ ಮೈಮೂಡಿ ನಿಂತೆ 
ನಿನ್ನ ಕಂಡವಳಲ್ಲ 

ನಿನ್ನ ದನಿ ಕೇಳಿದವಳೇ ಅಲ್ಲ 
ನಿನ್ನ ಜನ್ಮದಿನವಲ್ಲದೆ 


ನೀನೇಕೆ ನೆನಪಾಗುವುದೇ ಇಲ್ಲ 


ನನಗೆ ಗೊತ್ತಿರುವ ಗಾಂಧಿಗಳಲ್ಲಿ 
ನಿನ್ನನ್ನು ಹುಡುಕುತ್ತಿದ್ದೇನೆ 
ಕಂಡರೆ ನೀನೊಮ್ಮೆ ನಿನ್ನೊಂದಿಗೆ 
ಮಾತಾಡಬೇಕೆಂದಿದ್ದೇನೆ 
ಮಹಾತ್ಮನಾಗಿಯೂ ನಿನ್ನನ್ನು 
ಕೊಂದದ್ದೇಕೆಂದು 

ಇನ್ನೂ ನನಗೆ ಅರ್ಥವಾಗಿಲ್ಲ 
ಒಂದು ಕೈಯಿಂದ ಕೊಡಿಸಿ 
ಮತ್ತೊಂದು ಕೈಯಿಂದ 

ಸೀಳಿ ಕಸಿದುಕೊಂಡೆ ಎನ್ನುತ್ತಾರೆ 
ನನಗೂ ಒಮ್ಮೊಮ್ಮೆ 

ಅದು ನಿಜವೇ ಎನಿಸುತ್ತದೆ 


ರಕ್ತಕ್ಕೆ ರಕ್ತ ಹಿಂಸೆಗೆ ಹಿಂಸೆ 
ಎ೦ದವರನ್ನು ದೇಶದ್ರೋಹಿಗಳೆಂದೆ 
ನಿನ್ನಷ್ಟೇ ದೇಶಪ್ರೇಮದ 

ದಳ್ಳುರಿಯ ತಣಿಸಲು 

ಜೀವದ ಹಂಗುಳಿದು 

ಬಿಸಿನೆತ್ತರು ಚೆಲ್ಲಿ ಚೆಲ್ಲಾಡಿದ 
ಮಡಿದ ಮಂದಿಯು ನಿನಗೆ 
ದೊಡ್ಡವರೆಂದೇಕೆನಿಸಲಿಲ್ಲ ? 


| ಸಖ ಜಾ ಸಂಚಾರಕೆ 


ಒಂದೊಂದು ಹಣತೆಯ 
ಜ್ವಾಲೆಗಳನೆಲ್ಲ ಒಗ್ಗೂಡಿಸಿ 
ಅಖಂಡವಾಗಿ ಉರಿಸಿ 
ಆಕ್ರಮಣಕಾರರೆದೆಗೆಡಿಸಿದವನು 
ಹಿ೦ದು ಮುಸ್ಲಿಂ ಸಿಕ್ಸ್‌ ಇಸಾಯಿ 
ಎಲ್ಲರೊಂದೇ ಎಂದು ಹಾಡಿದವನು 
ಒಂದಾದ ದೇಶವನು ಒಡೆದು 
ಅವರಿಗೊಂದು ಇವರಿಗೊಂದೆಂದು 
ರೊಟ್ಟಿಯಂತೆ ಹಂಚಿಕೊಟ್ಟು 
ಕೋಮು ಕಿಡಿಗಳ ಉರಿಸಿರಿಸಿ 
ದ್ವೇಷಕ್ಕೆ ಬಲಿಯಾದೆಯೇಕೆ | 


ಅಂದು ಬೇಕಾದವನು 

ಇಂದು ನೀನಾರೆಂದು 

ಇತಿಹಾಸ ಪುಟಗಳ ಸಂದು ಗೊಂದುಗಳಲ್ಲಿ 
ಕಳೆದು ಕಾಣದಾಗಿರುವಾಗ 

ದುರ್ಬೀನು ಕಣ್ಣುಗಳಿಂದ 

ನಿನ್ನ ಪತ್ತೆಗೆ೦ದು ಪರದಾಡುತ್ತಿದ್ದೇನೆ 
ಮುಂದಿನ ಅಕ್ಟೋಬರ್‌ ಒಳಗಾದರೂ 
ಸಿಗಬಹುದೆಂಬ ಭರವಸೆಯಿದೆ 


ಮತ್ತೆ ಪತ್ತೆಯಾಗಿ ಬಂದು ನಿಂತಾಗ 
ಬಿಡದೆ ನೂರಾರು ಪ್ರಶ್ನೆಗಳ ಕೇಳುತ್ತೇನೆ 
ಗಾಂಧಿ ನನ್ನಪರಾಧಂಗಳ ಕ್ಷಮಿಸಿ 
ಉತ್ತರಗಳ ಹೊತ್ತು ಸಿದ್ಧವಾಗಿ ಬಾ 
ಜನತಾ ನ್ಯಾಯಾಲಯದ ಮುಂದೆ 
ನಿನ್ನ ಸಮಜಾಯಿಷಿ ಬೇಕಾಗಿದೆ | 


ಸಖ ಬಾ ಸಂಚಾರಕೆ । 


73 


74 


ಗುಲಾಬಿ ಮತು ಗುಬಚಿ 
| A ಬಜ 


ಇತ್ತೊಂದು ಶ್ವೇತ ಗುಲಾಬಿ 
ಹಿಮದ ಬಿಳುಪೂ ನಾಚುವಂತೆ 
ಸುತ್ತಮುಳ್ಳಿನ ನಡುವೆ 
ಮೃದುವಾಗಿ ಚೆಲುವಾಗಿ 
ನಳನಳಿಸಿ ನಿಂತು 


_ ನೋಡಿದ ಕಣ್ಣುಗಳಲ್ಲಿ 


ಅಚ್ಚರಿಗಳ ಕೆರಳಿಸಿತ್ತು 


ನೀಲಾಕಾಶದಲ್ಲಿ ಹಾರುತ್ತಿದ್ದ 
ಗಂಡು ಗುಬ್ಬಚ್ಚಿಯೊಂದು 
ಗುಲಾಬಿಯ ಚೆಲುವ 

ಕ೦ಡದ್ದೇ ಮಂತ್ರಮುಗ್ಧವಾಗಿ 
ಮೋಹಾತಿರೇಕದಲಿ ಕೇಳಿತು 
"ಓ ಗುಲಾಬಿಯೇ ನನ್ನ 
ಪ್ರೀತಿಸಲಾರೆಯಾ 9) - ಎಂದು 
ಗುಲಾಬಿಗೂ ಗುಬ್ಬಿಯೆದೆಯ 
ಪ್ರೀತಿ ಬೇಕು ಬೇಕೆನಿಸಿತ್ತು 
ಆದರೂ ಕವಾಯಿತಿನ 
ಮುಳ್ಳುಕಾವಲು ಕಠೋರ 

ದಾಟಿ ತುಟಿಯೊಡೆಯಲಾಗದ 
ಅಸಹಾಯಕತೆಯಲ್ಲಿ ಹೇಳಿತು - 
ವೇದನೆಯ ವೇದಿಯಲಿ 
*ನನ್ನೊಡಲೆಲ್ಲ ಕೆಂಪಾದಾಗ 
ನಾನೊಲಿದು ಬರುವೆ ನಿನ್ನೆಡೆಗೆ !” 


ಕಾದು ಕಾದು ಕನಲಿದ 
ಗುಬ್ಬಿ ಗುಲಾಬಿ ಕೆ೦ಪಾಗಲಿಲ್ಲವೇಕೆ 


| ಸಖ ಬಾ ಸಂಚಾರಕೆ 


ಎಂದು ಯೋಚಿಸಿ ಯೋಚಿಸಿ 
ಕೆಂಪಾಗಿಸಲು ಹಾತೊರೆದು. 
ಮುಳ್ಳು ಪೊದೆಗಳ ಮೇಲೆ 
ಹೊರಳಿ ಚಡಪಡಿಸಿ 

ರೆಕ್ಕೆ ಹರಿದು ರಕ್ತ ಜಿನುಗಿಸಿ 
ಗುಲಾಬಿಯು ಕೆಂಪಾಗುವ 

ಗಳಿಗೆ ಬಂದೇ ಬಂತೆಂಬ ಹಿಗ್ಗಿನಲಿ 
ಹಾರ ಬಯಸುವ ಮೊದಲೆ 
ಕೆಂಪೆಲ್ಲ ಸೋರಿ ಜೀವಹಾರಿ 
ಗುಬ್ಬಿಯ ಬದುಕು ಬಯಲಾಯಿತು 
ಗುಲಾಬಿಯೂ ಎದೆಯೊಡೆದು 
ಮಣ್ಣು ಗೂಡಿತ್ತು * . 

ಉತ್ತರವಿಲ್ಲದ ಪ್ರಶ್ನೆ 


ಕಾದು ಕಾದು ಹರಿಸಿದ 
ಕಂಬನಿಯ ಕಡಲಲ್ಲಿ 
ಮುಳುಗಿ ಸಾಯಲು 

ನಿಂತ ಗುಡಿಯಾಳ 

ಮುಂದೆ ಮೊಳೆತ 
ಕೈಯಾಸರೆ ಕಿರಣ ಬೆಳಕಿನಲಿ 
ದಡ ಮುಟ್ಟಿದವಳ 

ಎದೆ ತುಂಬ 


- ಸಂಭ್ರಮೋಲ್ಲಾಸಗಳ 


ರಿಂಗಣ ಕುಣಿತ 


ಕಾಡಿಗೆಯ ಕಾರಿರುಳು 
ಮುಗಿದು ಚೆಲ್ಲಿತ್ತು 

ಬೆಳಕು ಬಿಸಿಲು 

ನೀಲಾಗಸದ ಬಳ್ಳಿಯೊಸಡಲಲ್ಲಿ 
ಕಾಮನಬಿಲ್ಲ ಗೊಂಚಲು | 
ಬಾಳಿನಂಗಳದಲ್ಲಿ 
ಒಡನಾಡಲೊಂದು ಜೀವ 
ಬೊಂಬೆಯ ಬರವಕಾಯುತ್ತ 
ಜೀವ ಸ್ಪಂದನದ 
ಪಿಸುದನಿಯ ಮೋಜಿಗೆ 
ಸಂತಸವರಳಿ ನಿಂತಾಗ 
ಎಲ್ಲಿಂದಲೋ ಬಂದ 

ಸಿಡಿ ಭೈರವ ಹದ್ದೊಂದು 
ಎರಗಿತ್ತು 

ಭೀತಿ ಭ್ರಮೆಯ ಕಣ್ಣಿಗೆ 
ಅರ್ಥವಾಗಿತ್ತು ಅದು 

ತನ್ನದೇ ಬಾಳ ಬಾನಿನ ಚಿಕ್ಕಿ ! 


ಮರೆತದ್ದು ಮರುಕಳಿಸಿತ್ತು ಕ 
ಗುಡಿಯಾಳ ಹಕ್ಕು 
ತನ್ನದೆ೦ದು ಅಹವಾಲು 


| ಸಖ ಬಾ ಸಂಚಾರಕೆ 


ಎಸೆದಿತ್ತು 
ತನಗೆ ಬೇಕೆಂದು 
ಬೇಡಿ ಕಾಡಿತ್ತು 


ಬಾಹು ಬಂಧನ ಚುಂಬನಗಳ 
ಒದ್ದು ವಿದಾಯವ ಹೇಳಿ 
ಹಕ್ಕು ಬೇಡಿದವನಿಗೆ 
ಒಡ್ಡಿಕೊಳಲೇ ಹೇಗೆ 9 

- ಚೀರಿ ಕೇಳಿದ ಪ್ರಶ್ನೆ 
ಒಳಗೊಳಗೆ ನೂರೆಂಟು 
ಕಂಪನ ಎಸ್ಫೋಟ 
ದಿಗ್ಭಾ೦ತಿಯಲಿ ಶಿಲಾಪ್ರತಿಮೆ 
ಜಳ ಜಳ ಸುರಿವ 
ಕಂಬನಿಯ ಹೊನಲ ಪೂರ 
ಬಸಿರಲ್ಲಿ ಮೊಳೆತ 

ಪುಳಕಗಳ ಕಿತ್ತೆಸೆವ 
ಬೆಂಕಿಯಾದೇಶಕ್ಕೆ 

ಹೆಜ್ಜೆಯಡಿ ಸರಿವ ಭೂಮಿ 
ಶೂನ್ಯದಲಿ ಕರಗಿ 
ಕಥೆಯಾಗುವ ಹುನ್ನಾರದ 
ನಡುವೆ ಪ್ರತಿಭಟನೆಯ ಕಿಡಿ 
ಹೊಸ ಕನಸುಗಳ ಬಿತ್ತಿ 
ಆಕಾಶ ಮಲ್ಲಿಗೆಯ 
ಮುಡಿಸಿದವನ ಬೆರಳ 
ಹಿಡಿದು 

ಭೂಗತ ನೆನ್ನೆಗಳಿಗೆ 
ವಿದಾಯವ ಹೇಳಿ 

ರಂಗು ರಂಗಿನ ನಾಳೆಗಳ 
ಕೋಶದಲಿ 

ಹುದುಗುವ ನಿರ್ಧಾರಕ್ಕೆ 
ಸಹಿಯಾಗದ ಸಂದಿಗ್ದ 
ಮೂಕ ಭಾವರಾಗ ಯೋಗದಲಿ 
ಶಿಲಾತಪಸ್ಥಿನಿ + 

ನಿತ್ಯಾನಂದದೆಡೆಗೆ ಸಂದ ನಂದ 


ನಂದ 

ಆನಂದ 

ಚಿದಾನಂದ 
ಕಾಮದಾನಂದದಲಿ 
ಕೈವಲ್ಕದಾನಂದ 

ಕಡಲಲ್ಲಿ ದಿವ್ಯ ಹಂಸಿಯ 


| ಸಾಂಗತ್ಯದಲಿ ಜೀವ ಸಾರಥ್ಯ 


ಲಕ್ಷ ನಕ್ಷತ್ರ ದೇಹಿ 
ಸಖಿಯರ ಸೇವೆಯಲಿ 
ಬೆಳ್ಳಿಂಗಳ ಪುತ್ಥಳಿ 
ಬ್ರಹ್ಮಸೃಷ್ಟಿಯಲಿ 
ಮನುಕುಲಕೆ 
ಅಪರೂಪದ ಬಳುವಳಿ 
ನಂದನಾನಂದ ವಲ್ಲರಿ 
ಸರ್ಪ ಬಂಧದಲಿ 
ಸುಖದ ಕಡಲುಕ್ಕಿಸಿ 
ಜೀವಭಾವ ನಶ್ಚರಗಳ 
ನೂಕಿ... ನೂಕಿ 
ಪ್ರೀತಿಯೊಂದೇ ನಿತ್ಯ 
ಪ್ರೀತಿಯೊಂದೇ ಸತ್ಯವೆನ್ನುವ 
ಕಿನ್ನರಿ ಮದನ ಮಂಜರಿ 


ದೇಹವೆರಡೊಂದಾಗಿ 
ರತಿಸುಖವೆ ಮುಂದಾಗಿ 
ಅದ್ದೆ ತೆ ಭಾವದಲಿ ಲೀನ 


ಕಣ್ಣು - ಬೆಳಕು 
ಹೂವು - ಗಂಧ 
ರಸ - ರುಚಿ 

ಗಾಳಿ - ತಂಪು 


| ಸಖ ಬಾ ಸಂಚಾರಕೆ 


ತನ್ಮಯಾನನ್ಯ ಬೆಸುಗೆಯಲಿ 
ಲೋಕವೆಲ್ಲವು ಶೂನ್ಯ 
ಕಾಮಕೋಟೆಯ ಸೆರೆಯೊಳಗೆ 
ಧನ್ಯಭಾವ | 
ಪ್ರೇಯಸಿಯ ಸ್ವರ್ಣ ಶೃಂಖಲೆಯಲ್ಲೂ 
ವಿಜಿಗೀಷು ಭಾವ | 
ಲೋಕ ಸಾರ ಸರ್ವಸ್ಪವೂ 
ಪದತಲದ ಧೂಳಿ 

ಪ್‌ ದಿವ್ಯಾಲಂಗನ ಪುಲಕ 
ಮಲ್ಲಿಗೆ ತೋರಣ 

ಒಡಲ ಹೊನ್ನಾಭರಣ 

ಭರಣ !! 


ಎಣಿಕೆಯಿಲ್ಲದೀ ಸುಖ 

ದೆದುರು ಹೆದರುವುದು ಮರಣ 
ಮತ್ತಮದನವಾರಣ 
ಫೀಂಕೃತಿಯಲಿ 

ಸಂಭ್ರಮೋತ್ಸಾಹದ 

ಕನಕರ೦ಗವಲ್ಲಿ 

ನಂದನಾನಂದ ಕೇಳಿಯಲಿ 
ರಾಸಲಾಸ್ಯಗಳಲ್ಲಿ 

ಬಣ್ಣಗಳು ಬಯಲಾದವು 
ಬಂಧಗಳು ಬರಿದಾದವು 
ಕಾಲತ್ರಯ ಹೊನಲ 

ಕವಲುಗಳು ಒಂದಾದವು | 
ಅಧರಾಮೃತ ಪಾನಗಳೂ ಮುಂದಾದವು 
ರಾತ್ರಿ ಹಗಲುಗಳು ನಿಂದಾದುವು 


ಮೌನ 

ಮೌನ 

ಬರೀ ಮೌನ 

ಬಿಸಿಯುಸಿರು ಗಂಧದಾಮೋದ 
ನುಣುಪು ರೇಶಿಮೆ ದೇಹ 

ಸ್ಪರ್ಶ... ಹರ್ಷ 
ಪ್ರೀತಿವೇದನೆಯೊಂದೇ 
ಸಂವೇದನೆ 

ಮಧುರ ಭಂಗಿಯ ವಾಸನೆ 
"ಭವತಿ ಭಿಕ್ಷಾಂದೇಹಿ' 
ಮೌನವ ಸೀಳಿತು 

ದನಿಯ ಸವಾರಿ 

ಪ್ರೇಮ ಲೋಕದ ಭದ್ರ 
ಕವಚದೆದುರಿನಲಿ 

ಬಾರಿ ಬಾರಿಯ ಕರೆಯೂ 
ಕರಗಿತು 

ಶೂನ್ಯ ಸ್ಪಂದನಕೆ 
ಬುದ್ದನೆದೆಯಲ್ಲಿ 

ನಿಟ್ಟುಸಿರ ಮೊಳಕೆ 
ಮೊಗದ ನಿರ್ಮಲಾಗಸದಲ್ಲಿ 
ಮಂದಹಾಸದ ಮಿಂಚು 


ಕವಿದ ಕಾರ್ಮೋಡದ ತೆರೆ 
ಸರಿದು ಕ್ಷಣದಲ್ಲಿ 

ದಿವ್ಯ ತೇಜೋದಯ 
ಚುಂಬಕದ ಸೆಳೆತ 
ಸಾನ್ನಿಧ್ಯ ಸಂವಾದದಲಿ 
ಭ್ರಮೆಯ ಪೂರ್ಣಾಹುತಿ 
ಮನದ ಮೂಲೆಗಳಲ್ಲಿ 
ಜೇಡಗಟ್ಟಿದ ಬಲೆಗೆ 

ಅಗ್ನಿ ಸ್ಪರ್ಶ 

ಬಿಡದೆ ಬಿಗಿದ 
ಸೌಂದರ್ಯ ಪಾಶಕ್ಕೆ ವಜ್ರದಂಡ 
ಕಾಮಾನುರಾಗಗಳ 
ಕಬಂಧ ಬಂಧಕ್ಕೆ 

ಬುದನ ಸಿದ ಬಡಿವಾರ 
ವಿಷಯ ಕಾನನ ಫನಕೆ 
ಕರುಣೆ ಕುಠಾರ 


| ಸಖ ಬಾ ಸಂಚಾರಕೆ 


ಸಾಫಾದ ಎದೆಯಂಗಳದಲ್ಲಿ 
ಮೋಕ್ಷ ತುಳಸೀ ಬೀಜ 

ಬುದನ ಅಮೃತ ವಾಣಿ ವರ್ಷಕ್ಕೆ 
ನಳನಳಿಸಿ ಬೆಳೆದ | 
ಆತ್ಮ ವಿಶ್ವಾಸದ ಆಲ 


ಸುಂದರಿಯಪ್ಪುಗೆಯ 
ಕೋಟೆ ಕತ್ತಲಲಿ ತಬ್ಬಿದ್ದ 
ಕಾಮಕಾಳ ಸರ್ಪ 
ನೋಟಮಾಟದ ಮಂತ್ರ 
ದಂಡಕ್ಕೆ ಮುದುಡಿ 
ಮಂಗಮಾಯ 

ಅವ್ಯಕ್ತ ಚಡಪಡಿಕೆ 
ತಣಿಯದ ದಾಹ 
ಮದರಂಗಿ ಮತ್ತು 
ಮಂದಹಾಸದ ಹುಚ್ಚು 
ಗೋಡೆಯಿಲ್ಲದ ಗೋಡೆ 
ಭ್ರಮೆಯಲಿ ತಬ್ಬಿ 
ಪ್ರಪಾತದೆಡೆ ಸಾಗಿದ ಹೆಜ್ಜೆ 
ಗದ್ದಲ ಸಂತೆ 

ಅಸಸ್ನ ಮನಸು 

ಕುದಿವ ಕಡಲಿನ ಭೀತಿ 
ಕತ್ತಲು 

ಕತ್ತಲು 

ಎತ್ತೆತ್ತಲೂ 

ದಿಕ್ಕು ಗಾಣದಸಹಾಯಕತೆಯಲ್ಲಿ 
ಅಲೆದಾಟ 

ಕ್ಷಬ್ಧ ವಿಕ್ಷುಬ್ಧ ಕ್ಷಣಗಳಲಿ 
ಶಾಂತಿಮಂತ್ರ 


ಸಾಂತ್ಸನದ ಕೋಗಿಲೆ 
ತಂಪು ನೆರಳಿನ ಸೂರ್ಯ 

೪) ೬ ಆ, 
ಪೀತಿ ನೇವರಿಕೆ 
ಆರೈಕೆ 


ಚೈತನ್ಯ ಸಿಂಪಡಿಕೆ 
ಅಮೃತ ಸ್ಪರ್ಶಕೆ 
ಅಲರಿದ ರೋಮಾಂಚನ 


ದಿವ್ಯಾನುಭೂತಿಯ 
ರಸಕಾರಂಜಿ 


` ನಂದನೆದೆ ಮಡುವಿನಲಿ 


ತೇಲುವ ಭವ ಹಂಸಿ 

ಬುದ್ದ ಕರುಣೆಯ ಕೋಟೆಯಲಿ 
ಜೀವ ಜೋಭದ್ರ 

ಅವನ ಶಾರಣ್ಯದಲಿ 

ಶಾಂತ - ಪ್ರಶಾಂತ 
“ಬುದ್ಧಂ ಶರಣಂ ಗಚ್ಛಾಮಿ' 
ನಂದನಾನಂದ ಲೋಕದಲಿ 
ನಿತ್ಯ ಪಲ್ಲವಿಯ ಅನುರಣನ 
ಹುಟ್ಟುಸಾವಿನ 

ಸುಳಿಯ ಸೆಳವಿಗೆ 
ದೂರವಾಗಲು ಇಹುದು 
ಇದುವೆ - ಬುದ್ಧನೆಂಬುದೆ 
ಮಂತ್ರ ಪಠನ 


| ಸಖ ಬಾ ಸಂಚಾರಕಿ 


ಬರುವ ಹಾಗಿದ್ದರೆ ಬಂದು ಬಿಡು 


ಇಷಿಷೆ ಬಿದ್ದು 

ರಂಪು ರಾಡಿ ಏಕೆ 
ಗೊತ್ತಿದೆ ನಿನ್ನೆದೆ ತುಂಬ 
ಬುವಿಯವರ ಆಸೆಗಳು 
ಹೊತ್ತು ಒಳಗಿರಿಸಿಕೊಂಡು 
ಗಜಗರ್ಭವಾಗಿ ಸುಳಿವ ಕರ್ಮ 
ಸೂಸಿ ಬಿಡು ಒಮ್ಮೆಲೇ 
ನಿನ್ನೊಡಲ ಪ್ರೀತಿಯ 
ಮುಸಲಧಾರೆ 

ಗಾರೆಗಟ್ಟಿದ ಧರೆಗೆ 
ಹರಿಸು ಹರುಷ 

ಕರಕು ಗಟ್ಟಿದ ತೊರೆಗೆ 
ಜೀವ ಬರಿಸು 
ನ೦ಜುಗಟ್ಟಿದ ಎದೆಗಳಲಿ 
ಮುದದ ಹೂವರಳಿಸು 
ಸುಕ್ಕಿ ಸುಲಿದು 
ನಿರ್ವಾಣದಲಿ ನಿಂತು 
ನಿಟ್ಟುಸಿರ ಬೇಗೆಯಲಿ 
ಬರಿದಾದ ಮರಗಳಲಿ 
ಹಸಿರ ಚಿಲುಮೆಗಳುಕ್ಕಿಸು 


ಮುದವಾಂತು ಬಾ ಬೇಗ 
ಮೇಘ ಮೋಹರವೆ 
ಬಿರಿದು ಹರಿಯಲಿ ಒಮ್ಮೆ 
ಮಡುಗಟ್ಟಿ ನಿಂತ 
ನಿನ್ನೆದೆಯಮೃತ ಹೊನಲು 
ಕೊಚ್ಚಿ ಹೋಗಲಿ ಈಗ 
ಬೂದಿ ರಾಶಿ ರಾಶಿ 
ಹಸಿರೊಡೆದು ನೆಲದಾಯಿ 
ನಗೆ ಮುಗುಳನರಳಿಸಲಿ 

ಬಳ್ಳಿಯೊಡಲಿನ ತುಂಬ 
ಹೂಮೇಳವಿಳಿದಿರಲಿ 
ಮಂದಗಾಳಿಯ ಮೃದುಲ 
ಚುಂಬನಕೆ 

ಒಯ್ಯಾರದಿ ಒಡಲು 
ನಗುತ ನರ್ತಿಸಲಿ 
ಶುಭ್ರಶಾಂತಿಯ ಮೌನದಲಿ 
ಸ್ಚಚ್ಛ ಬೆಳಕಿನ ಚಿಲುಮೆ 
ಚಿಮ್ಮಿ ಬರಲಿ 


'ಪ್ರೀತಿ ಹಣತೆಗಳೆಲ್ಲ 


ಹೊತ್ತಿ ಉರಿಯಲಿ ಒಮ್ಮೆ 
ಬರುವ ಹಾಗಿದ್ದರೆ 
ಬಂದು ಬಿಡು ನಿಲ್ಲದಿರು 
ನಿಟ್ಟುಸಿರ ಹಿಡಿದು ಹೀಗೆ | 


| ಸಖ ಬಾ ಸಂಚಾರಕೆ 


ಪ್ರೇಮಾವತಾರಿ 


ರವಿಶಂಕರ ಅಭಯಂಕರ ಶಿವಸುಂದರ 
ಕರುಣೆ ಪ್ರೀತಿಗಳ ಸಾಗರ ವಿಸ್ತಾರ 
ದಿವ್ಯತೇಜದ ಸೊಂಪಿನಾಗರ ನಿತ್ಯಜಾಗರ 
ಮಂದಹಾಸದ ಮಂದಾರ ಹಾರ 


ವಿಶ್ವದಗಲಕೆ ಚಾಚಿದೆದೆಯು 

ಮುಗಿಲಿನಾಚೆಗೆ ಹಬ್ಬಿದಾತ್ಮವು 
ನಿನ್ನ ಪಾತ್ರಕೆ ಜಗವೆ ರಂಗವು 
ಪ್ರೀತಿಯಭಿನಯವಪ್ಪೆ ಪಾಠವು 


ನೀನೊಂದು ಅನಂತ ಆಕಾಶ 
ಎಲ್ಲೆಗಡಿಗಳಿಲ್ಲದ ವಿಸ್ತಾರ ಬಯಲು 
ಅಪ್ಪಿಕೊಳ್ಳುವ ಭೂಮಿ ನೀನು 


ಪ್ರೀತಿ ಜಂಗಮನಾಗಿ ಊರೂರು ಅಲೆಯುತಿಹೆ 
ಶಾ೦ತಿ ವನಗಳ ಬೆಳೆಸುವ ಹುನ್ನಾರ ನಿರತ 
ಬದುಕು ಕಲೆಯಾಗಿಸಿ ಕಲೆಯೇ ಬದುಕಾಗಿಸಿ 
ಮೋಗ್‌” ಡುವ ಮಂತ್ರಗಾರ ನೀನು 


ತತ್ವ ಸಿದ್ಧಾಂತಗಳ ಗೊಡವೆ ಇಲ್ಲದೆಯೇ 
ಜನಮನದ ಕೊಳಗಳಲಿ ಶ್ವೇತ ಕಮಲಗಳರಳಿಸಿ 
ಪ್ರೀತಿ ಮಂತ್ತಾಕ್ಷರಗಳ ಬೋಧಿಸಿರುವೆ 

ಜೀವ ಗೀವದ ಕುಶಲತೆಗೆ ತವಿಸಿಹೆ 


ಮುಗ್ಧ ಮೋಹಕ ಮೋಹನ ರೂಪ 

ದರ್ಶನ ಮಾತ್ರದಲಿ ದೂರ ನೂರು ತಾಪ 
ಮನುಕುಲದ ಘನ ಗಗನದಲಿ ನಿರಂತರ 
ಹೊಳವ ಬೆಳ್ಳಿ ಚಂದ್ರನಾನಂದ ರೂಪಾವತಾರ 


ಸಖ ಬಾ ಸ'ಇರಕೆ । 


| 


85 


86 


ಮೆಲುದನಿಯ ಮೆಲುನುಡಿಯೆ ವೇದಸಾರ 
ಶುಭ್ರದ೦ತ ಸ್ಥಿತ ಕಾ೦ತಿಯೇ ಕಂಠಹಾರ 
ಕೊರಳದನಿಯಲಿ ನೂರು ಕೋಗಿಲೆಯಿಂಪು 
ಪ್ರೀತಿ ಲೇಪಿತ ಅಧರಕೆ ಅದೆಷ್ಟು ಸೊಂಪು | 


'ಜಟೆಕೆದರಿ ನಿಂತ ಭಗೀರಥ ಭಂಗಿಯಲಿ 


ಯಾವ ಭಾಗೀರಥಿಯ ಇಳಿಸ ಹೊರಟೆ | 
ಇಳಿದವಳ ಹಿಡಿತಂದು ಇನಿತಿನಿತು ಹರಿಸು 
ನಮ್ಮೆದೆಯ ಮರುಗಳಲಿ ಹಸಿರ ಬೆಳೆಸು 


ವಿಶ್ವಜೀವನ ಪೂಜೆಯೇ ನಿನ್ನದಾಗಿದೆ ದೀಕ್ಷೆ 
ಸಲಿಸಲೆಂದೇ ಅಲೆವೆಮನುಕುಲದಪೇಕ್ಷೆ 
ನೀ ಕಲಿಸಿದ ಪಾಠಗಳ ನಮಗಹುದುರಕ್ಷೆ. 
ಬೇಡ ಬಂದವರು ನಾವು ನೀಡು ಭಿಕ್ಷೆ 


ವಿಶ್ವದಗಲಕೆ ಹರಿದಾಡಿ ಹೆಜ್ಜೆಗಳ ಮೂಡಿಸುತ 
ಬದುಕುವಾ ಕಲೆಗಳನು ಕಲಿಸಿದ ಗುರುವೆ 

ಬದುಕು ಬದುಕಲಿಹುದೆಂಬ ತತ್ವ ಹರಿಕಾರ 

ಕರುಣೆ ಪ್ರೇಮಗಳೆ ಐಕ್ಕತೆಗೆ ದಾರಿಯೆಂದ ಶಾಂತಿ ವೀರ 


ಬುದ್ಧ ಸಿದ್ಧ ಗೌತಮ ಏಸು ಬಸವರು 


ಮಹಾವೀರ ಗಾಂಧಿಗಳೆಲ್ಲರೂ ಸಾರಿದ : 


ಸತ್ಯ ಮುತ್ತುಗಳ ಮೌನದಲಿ ಆಯ್ದಾಯ್ದು 
ನರಳಿ ನೋಯುವ ಜನಕೆ ಹಂಚಿಕೊಟ್ಟೆ. 


ಜಾತಿ ಭೇದವ ಮರೆತು ಲಿ೦ಗ ಸಾಮ್ಯವನರಿತು 
ನಾವೆಲ್ಲ ಒಂದೇ ಕುಲ ಒಂದೇ ಬಾಳೆಂದವನು 
ಮುಗ್ದ ಮಗುವಿನ ತೆರದಿ ಕಾಲುಷ್ಯ ಮುಕ್ತತೆಯ 
ಅ೦ತರ೦ಗದಲಿರಿಸಿ ಬಾಳು ಕಲಿಸಿಕೊಟ್ಟವನು 


| ಸಖ ಬಾ ಸಂಚಾರಕೆ 


ನಾನೇ ನೀನು ನೀನೆ ನಾನು ಎನ್ನುತ ಲೋಕವ 
ತಬ್ಬಿಕೊಳ್ಳುತಲಿ ಕೂಡಿನಡೆದರೆ ಅರ್ಥ 

ಸ್ವಾರ್ಥ ಮೋಹಗಳ ಸೆರೆಗೆ ಸಿಲುಕಿದರೆ ಬಾಳೆಂಬುದೆ ವ್ಯರ್ಥ 
ವಿಶ್ವ ವಿಶ್ವಗಳು ಬೆಸೆವುದಾಗಲಿ ನಮ್ಮಯ ಪುರುಷಾರ್ಥವೆಂದೆ 


ಮೋಸವಂಚನೆ ಕ್ರೌರ್ಯಗಳ ಕರಿನೆರಳು ಕವಿದಿರಲು 
ಉಗ್ರವಾದಿಗಳ ರಕ್ಷಪಿಪಾಸೆಯ ನಾಗರ ಹೆಡೆ ಬಿಚ್ಚಿರಲು 
ಹಿ೦ಸೆ, ಕೊಲೆ, ಕೋಮು ದಳ್ಳುರಿ ನಾಲಗೆ ಚಾಚಿರಲು 

ಶಾಂತಿ ಪ್ರೀತಿಯ ಕಳಶ ಹೊತ್ತು ಹೊರಟಧೀರ ನೀನು * 

ಕನಕನೆಂಬ ಕನಕ 


ತಾಳ ತಂಬೂರಿ ಗೆಜ್ಜೆ 
ಕುಣಿದು ಬಿಡಿಸಿದ ಕನಕ 
ಭಕ್ತಿ ಭಿತ್ತಿಯ ತುಂಬ 
ರಂಗೋಲಿ ಹೆಜ್ಜೆ 
ಹರಿಚರಣದಲಿ ನಿಂದು 
ಜಾತಿ ನಿಂದೆಯ ತಿಂದು 
ನಗುತ ನಡೆದನು ಕನಕ 
ವೈಕುಂಠ ಬೀದಿಗಳ 


`` ತಲುಪುವನಕ 


ಮಧ್ಯ ಕೊಳದೊಳಗೊಂದು 
ಕನಕ ಕಮಲದ ಹೂವು 
ಹುತ್ತಗಟ್ಟಿತು ಸುತ್ತ 


ಒಳಗೆಲ್ಲ ಸೇರಿತ್ತು ನೂರು ಹಾವು 


ವಿಷದ ಹೊಗೆಯುಗುಳುತ್ತ 
ಹೆಡೆಯಾಡಿ ನಲಿದರೂ 
ಕಂದದೊಲು ನಿಂತಿತ್ತು 
ಕನಕ ಕಮಲ 


ಬರಿ ಕಮಲವಲ್ಲವದು 


ಬ್ರಹ್ಮ ಕಮಲ 


ಅಪ್ಪ ಅಮ್ಮರ ಕನಸು 
ರಾಜ್ಯಸಿರಿ ವೈಭೋಗ 
ಧಂಡನಾಯಕನಾಗೆ 
ವೀರಸಿರಿಯೋಗ 
ಎಲ್ಲಿಂದಲೋ ಬಂದ 
ಕರೆಯ ಮರೆಗೆ 
ಕನಕ ಜಾರಿದ್ದನಂದೆ 
ಹರಿಯ ಮೊರೆಗೆ 
ಆತ್ಮಾಂತರಾತ್ಮ ಮಥನ 
ತತ್ವದ ನವನೀತ ಸವಿಗೆ 

ಹರಿನಾಮ ಮಾರ್ಮೊಳಗಿ 
ಇನಿದಾಯ್ತು ಕಿವಿಗೆ 
ತಲ್ಲಣವ ತಣಿಸುತ್ತ 
ಭರವಸೆಯ ಬಿತ್ತುತ್ತ 
ನಂಬಿ ಕೆಟ್ಟವರಿಲ್ಲವೊ 
ಎಂದೆನುತ ಗೆಜ್ಜೆತಾಳವ 
ಕುಣಿಸಿ ಹರಿದಾಡಿದ 
ಊರು ಮನೆ ಬೀದಿಯಲಿ 
ಮನಮನದ ಗುಡಿಗಳಲಿ 
ನಲಿದಾಡಿದ 
ಹರಿಯೆದೆಯ ಪ್ರಿಯ ಪದಕ 
ವೆಂದೆನಿಸಿ ಲೋಕದಲಿ 
ತೊನೆದಾಡಿದ 


ಜಾತಿನೀತಿಯ ವ್ಯಂಗ್ಯ 
ಸರಳಿನೇರುಗಳಲ್ಲ 
ಬ್ರಹ್ಮರಂಧ್ರಗಳಾಗಿ 
ಬಲಿದು ನಿಂದು 
ಮುಟ್ಟಿದೆಡೆ ಚಿಮ್ಮಿದುವು 
ರಸಭಕ್ತಿ ಕಾರಂಜಿ 
ಮೀಟಿದರೆ ತಂಬೂರಿ 
ಗೀತಗಂಗೆಯ ಪೂರ 
ಕುಣಿದ ಹೆಜ್ಜೆಗಳೆಲ್ಲ 
ನಾಟ್ಯತರ೦ಗ 

ಪುಲಕಗಳು ಮೊಗ್ಗಿಟ್ಟು 
ತುಂಬಿದವು ಒಡಲೆಲ್ಲ 
ಕಾಗಿನೆಲೆ ಕೇಶವನ 
ಹೃದಯಾಂತರಾಳದಲಿ 
ಕೌತುಕವು ಕುಡಿಯೊಡದು 
ಬಯಸಿತ್ತು ಕನಕ ಸಂಗ 
ಅನುಭವದ ಹನಿ ಹೀರಿ 
ಸೊಕ್ಕಿ ಸುಳಿಯಿತು ಕನಕ ಭೃಂಗ 

ಕಾವ್ಯಗಿರಿಗಳ ಸಾಲು ಸಾಲುಗಳಲ್ಲಿ 
ಸೆಟೆದೆದ್ದು ನಿಂತದ್ದು ಇವನ ಶೃಂಗ 
ಮೋಹನ ತರಂಗಿಣಿಯ 
ಜೋಕಾಲಿಯಾಟದಲಿ 
ಜೋಡಿಹಕ್ಕಿಯ ರಾಗಿ 

ಉಷಾ ಅನಿರುದ್ಧರಾ ಪ್ರಣಯ 
ಪಯಣವು ಶುಭದ 

ತೀರದೆಡೆಗೆ ಸಾಗಿತ್ತು 

ಸರಸ ವಿರಸದ ಮಹಾಪೂರದಲಿ 
ತೇಲಿತ್ತು ಮಾಧವನ 


ಮೋದ ಆಮೋದ ಯಾನ 


ರಾಗಿ ಗಾಯಿತು ರಾಘವನ 
ರಾಗ ಸಂಭ್ರಮದ ಚೈತ್ಯಾಯಣ 


ಕನಕ ಕನಕಾಕನಕ 
ಇಳೆಯ ಆಗಸದಲ್ಲಿ 
ಹೊಳೆ ಹೊಳೆವ 
ಮಹಾ ನಕ್ಷತ್ರ ಪುಂಜ 
ವ್ಯಾಸಗುರು ಗುರುತಿನಲಿ 
ಬದುಕಿವನದಾಯ್ತೊಂದು 
ಪುಣ್ಯತೀರ್ಥ 


| ಸಖ ಬಾ ಸಂಚಾರಕೆ 


ಸಘೋಷಿತೆ 


ವ 


ಆದಿಶಕ್ತಿ 

ಆದಿಮಾಯೆ 

ವಿಶ್ವಕೆಲ್ಲ ಮಹಾತಾಯೆ 
ಕಂಗಳಲ್ಲಿ ಸೂರ್ಯತೇಜ 
ಗರ್ಭದಲ್ಲಿ ಸೃಷ್ಟಿ ಬೀಜ 


ಕಡಲು ನನ್ನ ದಿವ್ಯ ಒಡಲು 
ಪ್ರಕೃತಿಯೇ ನನ್ನ ಮಡಿಲು 
ಹೂಂಕಾರವೆ ಬರಸಿಡಿಲು 
ಕೇಶರಾಶಿಯೆನ್ನ ಬಿಳಲು 


ನೀಲಬಾನ ಮುಡಿಯಲೆನ್ನ 
ಮಾಲೆ ಚಿಕ್ಕಿ ದಂಡೆಯು 
ಗೆಜ್ಜೆಯುಲಿಯೆ ಸಪ್ಪಸ್ವರವು 
ಹೆಜ್ಜೆಗತಿಯೆ ನಾಟ್ಯವು 


ಸುಳಿಗಾಳಿಯೆ ಉಸಿರೆನ್ನದು 
ಸುರಿಮಳೆಯೆ ಕಂಬನಿಯು 
ಕಣ್ಣಮುಚ್ಚಲದುವೆ ನಿಶೆಯು 
ಎವೆ ಬಿಡಿಸಲು ಇಳಿವ ಹಗಲು 


ಮಂದಸ್ಮಿತವು ಚಂದ್ರೋದಯ 
ಪ್ರೀತಿ ಹನಿಸೆ ಭಾಗ್ಯೋದಯ 
ನಾನೊಲಿದರೆ ಜಗಕೆ ಸುಖವು 
ನಾಮುನಿದರೆ ಸೃಷ್ಟಿ ಲಯವು 


ಅಣು ಅಣುವಲಿ ಕಣ ಕಣದಲಿ 
ಮರ ಮರದಲಿ ಗಿಡಗಿಡದಲಿ 
ಹೂವಲಿ ಮೊಗ್ಗಲಿ ಬುವಿ ಬಾನಲಿ 
ನಾನೇ ನಾನೇ ನನ್ನಯ ಠಾವೆ 

ಅಲ್ಲಿಯು ನಾನೆ ಇಲ್ಲಿಯು ನಾನೆ 
ಚ೦ದ್ರಕಿರಣಗಳ ಬಲೆಯಲಿ ನಾನೆ 
ತಾರೆಯ ಬನದಲಿ ನೀರದದೆದೆಯಲಿ 
ಜೀವ ಕೋಟಿಗಳ ಉಸಿರಲಿ ನಾನೆ 


ನಾನೇ ಶಕ್ತಿ ನಾನೆ ವಿಮುಕ್ತಿ 

ಆದಿ ಅನಾದಿ ಸರ್ವ ಶಕ್ತಿಮಯೆ 

ನಾನೇ ನಾನೇ ನಾನಿಲ್ಲದ ಎಡೆಯಿಲ್ಲ 

ಬ್ರಹ್ಮಾಂಡವೆ ನಾನಾಗಿರೆ ನಾನಿಲ್ಲದೆ ಬರಿದೆಲ್ಲ 9 


| ಸಖ ಬಾ ಸಂಚಾರಕೆ 


4 


ಕಡಲ ಸೇರುವ ಬಯಕೆ ನನಗಿಲ್ಲ 


ನಾನಿದ್ದ ನೆಲದಲ್ಲೇ 
ಹನಿಹನಿಯಾಗಿ ಜಿನುಗಿ 
ಸರಳ ರೇಖೆಗಳಲ್ಲೋ 
ಅಡ್ಡ ಹಾದಿಗಳಲ್ಲೊ 
ನುಸುಳುತ್ತಾ ಮೆಲುದನಿಯ 
ಮಂಜುಳ ರವಕೆ 
ಮೋದಗೊಳುತ್ತಾ 
ಆಕಾಶಕ್ಕೆ ಮುಖ ಹಚ್ಚಿ 
ಅದರ ನೀಲಿಯನ್ನು 
ಇಷ್ಟಿಷ್ಟೇ ಕರಗಿಸುತ್ತಾ 
ಹರಿಯುತ್ತಾ ಹರಿಯುತ್ತಾ 
ಹರಿಯುತ್ತಲೇ 

ಹರಿವನ್ನು ಬದುಕಾಗಿಸುತ್ತಾ 
ದಣಿದು ದಾಹಕ್ಕೆ 
ಹಾತೊರೆದು ತೆರೆದ 
ಕೋಟಿಬಾಯಿಗಳನ್ನು 
ತಣಿಸಬೇಕಿದೆ ನನಗೆ 
ಪೊರೆಗಟ್ಟಿ ಬಿರಿದ ' 
ಭೂಮಿಯ ತಣಿಸಿ 
ತಂಪಾಗಿಸಿ 
ಸಮಾಧಿಗೊಂಡ 
ಆಸೆಕನಸುಗಳ 
ಚಿಗುರಿಸಬೇಕಿದೆ ನನಗೆ 
ಸಮತಟ್ಟು ಬಯಲಲ್ಲಿ 
ಕಲು ಬಂಡೆಗಳ 

ಬಿರುಕು ಸ೦ದಿಗಳಲ್ಲಿ 
ಉಬ್ಬರ ಅಬ್ಬರಗಳಿಲ್ಲದೆ 
ಸಾಗಿ ಸಾರವತ್ತಾಗಿಸುವ 
ಹಂಬಲದ ಬೆನ್ನೇರಿ 
ಮರಳ ಕೆಂಡದ ಹೊಂಡಗಳಲ್ಲಿ 

ಮರೆಯಾಗಿ ಕುಳಿತು" 
ಜೀವಸಾವಿನ ಕರಾಳ 
ಕ್ಷಣಗಳಲ್ಲಿ 

ಚಿಮ್ಮಿ ಚೆಲುಮೆಯಾಗಿ 
ಗುಟುಕು ಜೀವವ 
ತಣಿಸಿದಲ್ಲದೆ 
ಜೀವದರ್ಥವೆ ಶೂನ್ಯ 
ಕಡಲ ಕರೆಗೆ ಕರಗಿ 
ಸಾಗಿ ಸೇರುತ 


: ನನ್ನನೇ ನಾ ಕಳೆದು ಕೊಳ್ಳುವ . 


ಬಯಕೆ ನನಗಿಲ್ಲ... 
ಇಲ್ಲವೆಂದಿಗೂ ಇಲ್ಲ !! 


| ಸಖ ಬಾ ಸಂಚಾರಕೆ 


ಹೀಗೊಂದು ರಾತ್ರಿ 


ಹಬ್ಬದೆ ತಬ್ಬಿದೆ ಸುಂದರ ರಾತ್ರಿ 
ಹೊನಲಾಗಿ ಹರಿದಿದೆ ಸುರಿದು 
ಚ೦ದ್ರನ ಕಾಂತಿ 

ಅದೃಶ್ಯ ಬೆರಳೊಂದು 

ನುಡಿಸುವ ಲಯಕೆ 
ಹಾಡಿತೂಗಿದೆ 

ಮರಬಳ್ಳಿ 

ಕೈಬೀಸಿ ಕರೆಯುತಿವೆ 

ಬೆಳ್ಳಿ ಚಿಕ್ಕೆಗಳು 

ರಾಸದಾಸೆಗೆ 

ಸೆಳೆಯುತಿವೆ 

ಆಡುತ ಹಾಡುತ ಬಾನಲ್ಲಿ 

ಬಾ ನಲ್ಲ ಮುನಿದು 
ಮೊಗದಿರುಹಿ ಕಾಡದಿರು 
ನನ್ನೆದೆಯ ನವಿಲು 

ಕುಕಿಲಿರಿದು ಕರೆಯುತಿದೆ 
ಜೊತೆಯಾಗಿ ನಿನ್ನೊಡನೆ 
ಕುಣಿಯೆ ತುಡಿಯುತಿದೆ 
ಒಳಹೊರಗೆ ಶಾಂತಿಯೋ ಶಾಂತಿ 
ಕೂಡಿಮಾಡುವ ಪ್ರೀತಿಯ ಕ್ರಾಂತಿ 
ಇದುವೆ ಮುಹೂರ್ತವು ಮಿಲನಕ್ಕೆ 
ಸುಖದಿಂದೇರುವ ದಿವ್ಯತೆಗೆ 
ದೂರ ದೂರಕೆ ಸಾರದಿರು 
ನಮದಲ್ಲದ ನಾಳೆಯು 
ನಂಬದಿರು 

ಜಗಮರೆಯುತ 

ನಗೆಚೆಲ್ಲುತ 

ಗರಿಬಿಚ್ಚುತ ನಲಿಯೋಣ 
ಸಾವಿಲ್ಲದ ಗಡಿಗಳ 

ಸೇರೋಣ 

ಚಿರ - ವಿರಹಿ 


ಎಂಥ ಸೊಗಸಿತ್ತು 
ನಮ್ಮ ಮಿಲನದಲಿ 
ನನ್ನ ನಿನ್ನ ಮಿಲನಕ್ಕೆ 
ನಕ್ಷತ್ರ ನೀಹಾರಿಕೆ 
ರವಿ ಚಂದ್ರರ ಅಸ್ತು 
ಕ್ಷಿತಿಜದಾಚೆಯ 


ದಿವ್ಯಾತ್ಮಗಳ ಸ್ಪಸಿ ಮಂತ್ರ 


ಆದರಿಲ್ಲದೆ ಹೋಯ್ತು 


ಚಿರಸುಖದ ಹರುಷ 
ಮಿಲನ ಸಂಭ್ರಮವೆಲ್ಲ 
ಉಳಿದಿತ್ತು ಒಂದೆ ನಿಮಿಷ 
ವಿರಹವೊಂದೇ ನಮ್ಮ 
ಬಾಳ ಪುಟಗಳು ತುಂಬಿ 
ನನ್ನ ದಾರಿಗೆ ನಾನು 
ನಿನ್ನ ದಾರಿಗೆ ನೀನು 
ಮುಖ ಮಾಡಿ ಸಾಗುವುದು 
ಅನಿವಾರ್ಯವೆನಿಸಿತ್ತು 
ಇರಲಿ ಬಿಡು 
ಹೊರಟವನು 
ಹೊರಟೇಬಿಟ್ಟ 

ಮರೆತು ಮರಳದೆ 

ನನ್ನ ಒ೦ಟಿಯುಳಿಸಿಬಿಟ್ಟೆ 


ನಿನ್ನ ನೆನಪುಗಳುಣಿಸಿ 
ನಮ್ಮ ಮಕ್ಕಳ ಸಾಕಿ 
ಸಲಹಿದ್ದೇನೆ 

ಚಿಂತೆ ಬೇಡ 
ಎದೆಯ ಕಡಲುಕ್ಕಿಸಿ 
ಹಾಲೂಡಿಸಿದ್ದೇನೆ 

ಮಡಿಲ ತೊಟ್ಟಿಲೊಳಿರಿಸಿ 
ಹಕ್ಕಿ ಕೊರಲಿಂದ ಹಾಡಿ 
ಜೋಗುಳವ ತೂಗಿದ್ದೇನೆ 


ಬಣ್ಣಬಣ್ಣದ ಪಾತರಗಿತ್ತಿಗಳ | 


ಗಾಳಿಪಟವಾಡಿಸಿ 

ನಕ್ಕು ನಲಿಸಿದ್ದೇನೆ 
ನವಿಲುಗಳ ಹೆಜ್ಜೆಗೆ 

ಗೆಜ್ಜೆ ಪೋಣಿಸಿ 
ಕುಣಿಯ ಹಚ್ಚಿದ್ದೇನೆ 
ಬಾಲ್ಯದದ್ಳುತಗಳ 

ರೆಕ್ಕೆ ಬಿಡಿಸಿ 
ಪುಲಕಗೊಳಿಸಿದ್ದೇನೆ 
ಬಚ್ಚಬಾಯಿಯ ತುಂಬ 
ಬೆರಗು ತುಂಬಿದ್ದೇನೆ 
ಧಾರಾಳ ಪ್ರೀತಿಯ ಹರಿಸಿ 
ನೋವ ಮರೆಸಿದ್ದೇನೆ 
ಸಸ್ಯ ರಸಗಳ ಕುಡಿಸಿ 
ಬಲವ ತುಂಬಿದ್ದೇನೆ 
ಬೆಂಕಿ ಬಿರುಗಾಳಿ 

ಕ್ಷಾಮ ಡಾಮರ ಭೂತಗಳ 
ಮೆಟ್ಟಿ ನಿಲ್ಲುವ 

ಎದೆಯ ಕೊಟ್ಟಿದ್ದೇನೆ 
ಮುಂದೆ ಸಾಗುವುದನ್ನೂ 
ಕ೭ಸಿದ್ದೇನೆ 

ಗರಿಗಳ ಬಿಡಿಸಿದ್ದೇನೆ 
ಆದರೂ ಒಮ್ಮೊಮ್ಮೆ 
ಕೇಳುತ್ತಾರೆ - 

ಅಮ್ಮಾ ಅಪ್ಪನನು 
ತೋರಲಾರೆಯಾ 9? 
ಕರೆಯಲಾರೆಯಾ ಬಳಿಗೆ 
ಪ್ರಶ್ನೆಗೆಲ್ಲಿದೆ ಉತ್ತರ 9 

ಬರಿ ನಿರುತ್ತರ...! 

ನನ್ನ ಸೌಭಾಗ್ಯ ಶೃಂಗಾರಗಳ 
ತಿಳಿಸಿ ಬಿಡಲೇ 9 

ಕತೆಯ ವ್ಯಥೆಯ ಚರಿತ್ರೆ 
ಓದಿ ಬಿಡಲೇ 9 
ನೀನೆಂದಿಗೂ ಬರಲಾರದ 
ತೀರಕ್ಕಂಟದ 
ಶಾಪಗಸ್ತಯಕ್ಷನೆಂದು 

ಹೇಳಿ ಬಿಡಲೇ 9 


ನನಗೆ ಗೊತ್ತು 


ನಿನ್ನೆದೆಯಲ್ಲು ಆಸೆ 
ಚಿಗುರುತ್ತದೆ | 

ಮಿಲನ ಸಂಭ್ರಮ ಕ್ಷಣಕೆ 
ಹಾತೊರೆಯುತ್ತದೆ 

ನಿನ್ನ ಅಸಹಾಯಕತೆಯ 
ನಿಟ್ಟುಸಿರ 

ಬಿಸುಪಿನ ಕಂಪು 

ನನ್ನ ಮೂಗಿಗೂ ಬಡಿಯುತ್ತದೆ 
ನಿನ್ನ ದೂರುವುದಿಲ್ಲ ಇನಿಯ 
ನೀನಿಲ್ಲದಿದ್ದರೂ 

ನಿನ್ನ ಕಂಬನಿ 

ಮಳೆಯಾಗಿ ಇಳಿದಾಗ 

ನಿನ್ನ ಸನಿಹದ ಅನುಭೂತಿಯಲಿ 
ತಣಿದು ಸುಖಿಸುತ್ತೇನೆ 
ಅಪ್ಪನ ಪ್ರೀತಿ ಇದೆಲ್ಲವೆಂದು 
ಮಕ್ಕಳನು ರಮಿಸುತ್ತೇನೆ 
ಎಂದೆಂದಿಗೂ ನಿನ್ನ 
ಸೇರಲಾಗದ ಚಿರವಿರಹಿ 
ನಾನೆಂದು ಗೊತ್ತು 

ಆದರು ಒಮ್ಮೊಮ್ಮೆ 
ನೀನಿಲ್ಲದ ನೆನಪು 

ಹಿ೦ಡುತ್ತದೆ 

ದೂರ ತೀರದಿ ನಿಂತು 
ನಿನ್ನೊಡಲ ಕಾಂತಿ 
ತುಂಬಿಕೊಳ್ಳುತ್ತೇನೆ 

ನಕ್ಷತ್ರ ಶೃಂಗಾರದಲಿ 
ಹೊಳೆವ ನಿನ್ನೊಡಲ 
ನೋಟ ಮಾಟಕೆ 

ಬೆರಗಾಗಿ ನಿಲ್ಲುತ್ತೇನೆ 
ನೆನಪೊಡೆದು 

ವಿರಹಗೀತ ಹೊನಲಾಗಿ 
ಹರಿಯೆ ನಿನಗೆ 
ಕೇಳಿಸಿದಣಿದು ತಣಿಯುತ್ತೇನೆ 
ಹಿಗ್ಗಿನಲಿ ಹಿಗ್ಗುತ 

ನಿನ್ನ ಯುಗ ಯುಗಾಂತರದ 
ಅಗಲಿಕೆಯನ್ನು 

ವಎಧಿಯ ಶಾಪವಿದೆಂದು 

ಸ್ವ ಸಾಂತ್ಸನದಲಿ 

ಮನವ ನಿಲಿಸುತ್ತೇನೆ 
ಚಿರವಿರಹಿಯಭಿದಾನದಲಿ 
ತಪೋನಿರತೆಯಾಗುತ್ತೇನೆ. 4 

